



# தமிழ்நாடு அரசிதழ்

## சிறப்பு வெளியீடு

ஆணையின்படி வெளியிடப்பட்டது.

No. 120A]

சென்னை, செவ்வாய்கிழமை, மே 8, 2012  
சித்திரை 26, திருவள்ளூர் ஆண்டு - 2043

### பகுதி IV—பிரிவு 1

#### பமிள்மிணு டண்தயுளியுசு½

2012-ஆம் ஆண்டு மே திங்கள் 8-ஆம் நாளன்று தமிழ்நாடு சட்டமன்றப் பேரவையில் அறிமுகப்படுத்தப்பட்ட பின்வரும் சட்டமுன்வடிவு, நோக்க காரண விளக்கவுரையுடன் சேர்த்து, தமிழ்நாடு சட்டமன்றப் பேரவை விதிகளின் 130-ஆம் விதியின்கீழ் பொதுத் தகவலுக்காக வெளியிடப்படுகின்றது.

டண்தரஹம் யைவநீள டண்தயுளியு ஐத் 24/2012

இம்மாநிலத்தில் தனியார் துறைப் பங்கெடுப்பின் மூலமும் கட்டமைப்புச் செயற் திட்டங்களுக்கு நிதி அளிப்பதற்காகவும், அவற்றை வடிவமைப்பதற்காகவும், அவற்றின் கட்டுமானத்திற்காகவும், அவற்றைப் பேணி வருவதற்காகவும் மற்றும் செயல்படுத்துவதற்காகவும் இயல்விக் கிற ஏற்றதொரு மற்றும் வசதி வாய்ப்பானதொரு சூழலுக்கு வகை செய்யவும் அத்தகைய செயற் திட்டங்களை அடையாளம் காணுவதற்காகவும், அவற்றுக்கு முன்னுரிமை அளிப்பதற்காகவும் மற்றும் நடைமுறைப்படுத்துவதற்காகவும் நிறுவனம் சார்ந்த கட்டமைப்பு ஒன்றுக்கு வகை செய்வதற்காகவும் மற்றும் அதனோடு தொடர்புடைய மற்றும் அதற்கு இடைவிளைவான பொருட்பாடுகளுக்குமானதொரு சட்டமுன்வடிவு.

இந்திய குடியரசின் அறுபத்து முன்றாம் ஆண்டில், தமிழ்நாடு மாநிலச் சட்டமன்ற பேரவையால் பின்வருமாறு சட்டமியற்றப்படுவதாகுக:—

அத்தியாயம்—I.

முன்னுரை.

1. (1) இந்தச் சட்டம், 2012-ஆம் ஆண்டு தமிழ்நாடு கட்டமைப்பு மேம்பாட்டுச் சட்டம் என வழங்கபெறும்.

குறுந்தலைப்பு,  
அளவுகை,  
பொருந்துதல்  
மற்றும்  
தொடக்கம்.

(2) இது, தமிழ்நாடு மாநிலம் முழுவதையும் அளாவி நிற்கும்.

(3) இது பொது முகவாண்மை ஒன்றினால் நடைமுறைப்படுத்தப்படும் ஐந்நூறு கோடி ரூபாய்க்கு மேற்பட்டதான மதிப்புடைய செயற்திட்டங்கள் அனைத்திற்கும் பொருந்துதல் வேண்டும்.

**முதலாம் வரம்புரை:** ஆனால், அரசானது தனி அல்லது பொது ஆணையின் வாயிலாக இந்தச் சட்டத்தின் வகைமுறைகளை, ஐந்தாறு கோடி ரூபாய்க்குக் குறைவான செயற்திட்ட மதிப்புடைய, பொது-தனியார் கூட்டாண்மை மூலம் நடைமுறைப்படுத்தப்படும் செயற்திட்டம் எதற்கும் பொருந்தச் செய்யலாம்.

**இரண்டாம் வரம்புரை:** மேலும், இது மைய அரசாலோ அல்லது மைய அரசின் பொதுத்துறை நிறுவனம் ஒன்றினால் தனியாகவோ அல்லது மாநில அரசுடன் இணைந்து கூட்டாகவோ மேற்கொள்ளப்பட்டுள்ள செயற்திட்டம் எதற்கும் பொருந்துதல் கூடாது.

விளக்கம்.- இந்த உட்பிரிவின் நோக்கத்திற்காக, பொது-தனியார் கூட்டாண்மை செயற்திட்டம் ஒன்றைப் பொறுத்த அளவில், 'செயற்திட்ட மதிப்பு' என்றால், தனியார் துறை பங்கெடுப்பாளரால்,-

(a) மூலதன முதலீடானது செய்யப்படவேண்டும் என்பது கோரப்படுவதாக இருக்குமானால், தனியார் துறை பங்கெடுப்பாளரால் நிலத்தின் மதிப்பானது ஏற்கப்படவேண்டியதாக இருக்குமானால், நிலத்தின் அந்த மதிப்பு உள்ளடங்கலாக சொத்திருப்பின் மதிப்பு அல்லது உருவாக்கப்பட வேண்டிய வசதி என்றோ; அல்லது

(b) மூலதன முதலீடானது செய்யப்படவேண்டும் என்பது கோரப்படுவதாக இல்லையெனில், செயற்பாடும் பராமரிப்பும் தனியார் துறைப் பங்கெடுப்பாளரின் பொறுப்பாதல் வேண்டும் என்ற நிலையில் சொத்திருப்பின் தற்போதைய நிலவர மாற்றத்திற்குள்ளான மதிப்பு; அல்லது வசதி.

(4) இது, அரசு அறிவிக்கையின் வாயிலாகக் குறிக்கக்கூடிய அத்தகைய தேதியில் நடைமுறைக்கு வருதல் வேண்டும்.

வரையறைகள்.

## 2. இந்தச் சட்டத்தில் தறுவாய் வேறு பொருள் குறித்தாலன்றி,-

(a) "நிருவாகத் துறை" என்றால், 1978-ஆம் ஆண்டு தமிழ்நாடு அரசு அலுவல் விதிகளின் படியான செயற்திட்டம் ஒன்றுடன் நிருவாக முறையில் தொடர்புள்ள தலைமைச் செயலகத்தின் துறை எனப் பொருள்படும்; மற்றும் செயற்திட்டம் ஒன்றுடன் நிருவாக முறையில் தொடர்புள்ள ஒன்றுக்கு மேற்பட்ட துறைகள் சார்ந்திருக்கலாம் எனவும் பொருள்படும்;

(b) "வாரியம்" என்றால் இந்தச் சட்டத்தின் 3-ஆம் பிரிவின்படி அமைக்கப்பட்ட தமிழ்நாடு கட்டமைப்பு மேம்பாட்டு வாரியம் எனப்பொருள்படும்;

(c) "சலுகைக் கொடை உரிமை பெற்றவர்" என்றால் பொது-தனியார் கூட்டாண்மை ஒன்றுடன் ஈடுபட்டுள்ள தனியார் துறைப் பங்கெடுப்பாளர் எனப் பொருள்படும்;

(d) "சலுகை உரிமைக்கான உடன்பாடு" என்றால் பொது-தனியார் கூட்டாண்மை ஒன்றுக்காகவும் அதனைப் பொறுத்த அளவிலும் பொது முகவாண்மை ஒன்றுக்கும் தனியார் துறை பங்கெடுப்பாளர் ஒருவருக்கும் இடையே ஏற்பட்டுள்ள உடன்பாடு ஒன்று எனப்பொருள்படும்;

(e) "விரிவான செயற்திட்ட ஆய்வு" என்றால், மூலதன மதிப்பு, தொழில்நுட்ப அளவுகோல்கள், பயன்படுத்தப்படவேண்டிய தொழில் நுட்பத்தின் விவரக்குறிப்புகள், தொழில் நுட்ப திட்டவட்டக் குறிப்புகள், பொருளாதார முதலீட்டிற்கு உதவும் திட்டக் கால அட்டவணை மற்றும் செயற்திட்டத்தை நடைமுறைப்படுத்துவதற்கான திட்டம், ஒழுங்கு முறை விதிகளில் வகுத்துரைக்கப்படக்கூடியவாறான அத்தகைய பிற தகவல் ஆகியவற்றை உறுதியாகத் தீர்மானிக்கும் பொருட்டு, தொடக்க நிலை முதலீட்டிற்கான முடிவை மேற்கொண்ட பின்னர் செய்யப்படும் செயற்திட்டத்தின் விரிவானதொரு ஆய்வு எனப்பொருள்படும்;

(f) "நடைமுறைப்படுத்த சாத்தியக்கூறு குறித்த ஆய்வு" என்றால், சேவைகளுக்கான தேவை, ஏற்கப்படவேண்டிய உரிய தொழில் நுட்பம், மூலதன மதிப்பு, நடைமுறைப்படுத்துவதற்காகத் தேவைப்படுகிற கால அளவு மற்றும் ஒழுங்கு முறை விதிகளில் வகுத்துரைக்கப்படக்கூடியவாறான அத்தகைய பிற தகவல் உள்ளடங்கலாக தொழில் நுட்ப, சமூக, பொருளாதார மற்றும் நிதி நிலையின் நிலைத்திருக்கும் தன்மை, செயற்திட்டம் ஒன்று சமூக மற்றும் சுற்றுச்சூழலில் ஏற்படுத்தும் தாக்கம் போன்றவற்றைக் கணித்து மதிப்பிடுவதற்காக முதலீடு பற்றிய முடிவை மேற்கொள்வதற்காகச் செய்யப்பட்ட முதல் நிலை ஆய்வு ஒன்று எனப்பொருள்படும்;

(g) “அரசு” என்றால் மாநில அரசு எனப்பொருள்படும்;

(h) “அரசு நிறுமம்” என்றால் செலுத்தப்பட்ட பங்கு முதலீட்டின் நூற்றுக்கு ஐம்பத்து ஒன்று விழுக்காட்டிற்கு குறையாமல் மாநில அரசால் அல்லது மாநில அரசுகளால் வைத்து வரப்படுகின்ற நிறுமம் எதுவும் எனப் பொருள்படும் மற்றும் வரையறைச் செய்யப்பட்டவாறான அரசு நிறுமம் ஒன்றின் துணை நிறுவனமாக உள்ள நிறுமம் ஒன்றையும் உள்ளடக்கும்;

(i) “கட்டமைப்பு” என்றால் I-ஆம் இணைப்புப்பட்டியலில் குறித்துரைக்கப்பட்டுள்ள ஒன்று அல்லது அதற்கு மேற்பட்ட துறைகள் ஏதொன்றிலும் உள்ள சொத்திருப்புக்களை அல்லது சேவைகளை வழங்குதல் எனப்பொருள்படும்;

(j) “உள்ளாட்சி அதிகார அமைப்பு” என்றால் அப்போது நடைமுறையில் இருந்துவரும் தொடர்புடைய சட்டத்தின்படி அமைத்துருவாக்கப்பட்ட மாநகராட்சி அல்லது நகராட்சி மன்றம் அல்லது ஊராட்சி ஒன்றிய மன்றம் அல்லது சிற்றூராட்சி எனப்பொருள்படும்;

(k) “தனியார் துறைப் பங்கெடுப்பாளர்” என்றால் பொது முகவாண்மை ஒன்று அல்லது மைய அரசு அல்லது மைய அரசின் பொதுத்துறை நிறுவனம் ஒன்று அல்லாத பிற நபர் எவரும் எனப்பொருள்படும்;

(l) “செயற்திட்டம்” என்றால் கட்டமைப்புச் செயற்திட்டம் ஒன்று எனப்பொருள்படும்;

(m) “பொது-தனியார் கூட்டாண்மை” என்றால் செய்யப்பட்ட முதலீட்டின் மூலமாக அல்லது தனியார் துறை பங்கெடுப்பாளரால் மேற்கொள்ளப்பட்ட வடிவம், மேம்பாடு, கட்டுமானம், பராமரிப்பு அல்லது செயற்பாடு மூலமாக உள்கட்டமைப்பின் வகைமுறைக்காக, தனியார் துறை பங்கெடுப்பாளரானவர் வடிவமைத்தல், கட்டுமானம், நிறைவேற்றத்துடன் இணைந்த சேவைகளுக்கான, பயனாளிக் கட்டணங்கள், ஆண்டுக்கட்டணங்கள் அல்லது ஒட்டுமொத்தக் கட்டணம் என்ற வடிவிலான கட்டணத்தொகை ஆகிவற்றின் நிலைகளுக்கு அப்பால் வரும் இடர் வரவினை அவர் ஏற்றுக்கொள்ளவேண்டும் என்பதான அத்தகைய இடர் வரவுகள் அவர்களுக்கிடையே ஒதுக்கீடு செய்யப்பட்டு, பொது முகவாண்மை ஒன்றுக்கும் தனியார் துறை பங்கெடுப்பாளர் ஒருவருக்கும் இடையே செய்யப்பட்ட ஏற்பாடு ஒன்று எனப்பொருள்படும்;

(n) “பொது-தனியார் கூட்டாண்மை செயற்திட்டம்” என்றால் பொது- தனியார் கூட்டாண்மைமூலமாக நடைமுறைப்படுத்தப்பட்ட செயற்திட்டம் ஒன்று எனப்பொருள்படும்;

(o) “பொது முகவாண்மை” என்றால் அரசின் துறை எதுவும் அல்லது அரசின் பொதுத் துறை நிறுவனம், அரசு நிறுமம், அரசால் உருவாக்கப்பட்ட சட்டமுறைக் குழுவும், உள்ளாட்சி அதிகார அமைப்பு, கூட்டுறவு நிறுவனம், மாநிலப் பல்கலைக்கழகம் எதுவும் மற்றும் அரசால் உருவாக்கப்பட்ட சொந்தமாக்கப்பட்ட அல்லது கட்டுப்பாட்டில் உள்ள சங்கம் அல்லது பொறுப்பாட்சி எதுவும் எனப்பொருள்படும்;

(p) “பொது நிதி உதவி” என்றால் மைய அரசிடமிருந்து அல்லது மாநில அரசிடமிருந்து அல்லது அவை இரண்டிடமும் இருந்து பெறும் நிதி உதவி எனப் பொருள்படும்;

(q) “பொதுத்துறை செயல்வகை” என்றால் பொது முகவாண்மை ஒன்றினால் நேரடியாக அதன் சொந்த வள ஆதாரங்களைக்கொண்டு அல்லது மாநில வரவு-செலவுத் திட்டத்தின்படியான வள ஆதாரங்களின்மூலம் செயற் திட்டம் ஒன்று நடைமுறைப்படுத்தப்படுவதைக் குறிக்கும்;

(r) “ஒழுங்குமுறை விதிகள்” என்றால் இந்தச் சட்டத்தின்படி வாரியத்தால் செய்யப்பட்ட ஒழுங்குமுறை விதிகள் எனப் பொருள்படும்;

(s) “விதிகள்” என்றால் இந்தச் சட்டத்தின் படி அரசினால் செய்யப்பட்ட விதிகள் என்று பொருள்படும்;

(t) “இணைப்புப்பட்டியல்” என்றால் இந்தச் சட்டத்துடன் இணைக்கப்பட்ட இணைப்புப்பட்டியல் ஒன்று என்று பொருள்படும்;

(u) “ஆதரவளிக்கும் முகவாண்மை” என்றால் பொது-தனியார் கூட்டாண்மையின்மூலம் செயற்திட்டம் ஒன்றை நடைமுறைப்படுத்துவதற்கு வாரியத்தால் பெயர் குறித்து அமைக்கப்பட்ட பொது முகவாண்மை எனப் பொருள்படும்;

(V) “அரசு ஆதரவு” என்றால் சலுகை உரிமை பெற்றவர் ஒருவருக்கு அரசால் நீட்டிக்கப்பட்டுள்ள ஆதரவு எனப் பொருள்படும்; அதில் பின்வருவன உள்ளடங்கலாம்:—

(i) விதிகளில் வகுத்துரைக்கப்படக் கூடியவாறான செயற்திட்டத்தின் மதிப்பில் அத்தகைய வீதத்திற்கு மேற்படாமல் உள்ள சலுகைத் தொகை அல்லது மூலதன மானியம்;

(ii) ஈட்டுப் பங்கு;

(iii) கடன்கள்;

(iv) அரசின் பொறுப்புறுதி;

(V) படர்க்கைப் பாதுகாப்புக் கணக்கை திறந்து வைத்தலும் செயற் படுத்துதலும்;

(vi) நிலம் எதனையும் மேம்படுத்துவதற்கான உரிமையை வழங்குதல்;

(vii) சட்டம் எதனின்படியும் விதிக்கப்பட்ட வரி அல்லது கட்டணங்கள் எதனையும் செலுத்துவதில் இருந்து விலக்களித்தல் அல்லது காலந்தாழ்த்திச் செலுத்துதல் என்ற வகையிலான ஊக்கத்தொகைகள் அல்லது விதிகளில் வகுத்துரைக்கப்படக்கூடியவாறான அத்தகைய பிற ஊக்கத்தொகைகள்;

(W) “ஒப்பந்தப்புள்ளிச் சட்டம்” என்றால் 1998-ஆம் ஆண்டு தமிழ்நாடு ஒளிவழிவழி ஒப்பந்தப்புள்ளிகள் சட்டம் (தமிழ்நாடு சட்டம் 43/1998) எனப்பொருள்படும்;

(X) “பயனாளர் விதிப்பு” என்றால் கட்டமைப்பு வசதி ஒன்றின் பயனாளரால் செலுத்தத்தக்க பயனாளர் கட்டணம் அல்லது கட்டணத்தொகை அல்லது எந்தப் பெயராலும் அழைக்கப்படுவதான பிற தொகை எதுவும் எனப்பொருள்படும்.

## அத்தியாயம் II.

### தமிழ்நாடு கட்டமைப்பு மேம்பாட்டு வாரியம்.

தமிழ்நாடு  
கட்டமைப்பு  
மேம்பாட்டு  
வாரியத்தை  
அமைத்தல்.

3. (1) இந்தச் சட்டம் தொடங்கியதற்குப் பின்பு கூடிய விரைவில், அரசானது அறிவிக்கையின் வாயிலாக தமிழ்நாடு கட்டமைப்பு மேம்பாட்டு வாரியம் என அழைக்கப்படும் வாரியம் ஒன்றை, அறிவிக்கையில் குறித்துரைக்கக்கூடியவாறான அத்தகைய தேதியில் இருந்து செயல் விளைவு கொள்ளும் வகையில் அமைக்கலாம்.

(2) இந்த வாரியத்தின் தலைமையகம் சென்னையில் அமைதல் வேண்டும்.

(3) இந்த வாரியமானது, பின்வரும் உறுப்பினர்களைக் கொண்டிருத்தல் வேண்டும், அதாவது:—

(a) முதலமைச்சர், பதவி வழித் தலைமையாளராக இருத்தல் வேண்டும்;

(b) நிதித் துறையைப் பொறுப்பில் கொண்டுள்ள அமைச்சர், பதவி வழித் துணைத் தலைமையாளராக இருத்தல் வேண்டும்;

(c) அரசின் தலைமைச் செயலாளர், பதவி வழி உறுப்பினர்—செயலராக இருத்தல் வேண்டும்;

(d) நிதித் துறையைப் பொறுப்பில் கொண்டுள்ள அரசுச் செயலாளர், பதவி வழி உறுப்பினர்;

(e) பொதுப் பணித் துறையின் அரசுச் செயலாளர், பதவி வழி உறுப்பினர்;

(f) தொழில் துறையின் அரசுச் செயலாளர், பதவி வழி உறுப்பினர்;

(g) நகராட்சி நிருவாகம் மற்றும் குடிநீர் வழங்கல் துறையின் அரசுச் செயலாளர், பதவி வழி உறுப்பினர்;

(h) ஊரக வளர்ச்சி மற்றும் ஊராட்சித் துறையின் அரசுச் செயலாளர், பதவி வழி உறுப்பினர்;

(i) வீட்டு வசதி மற்றும் நகர்ப்புற வளர்ச்சித் துறையின் அரசுச் செயலாளர், பதவி வழி உறுப்பினர்;

(j) சட்டத் துறையின் அரசுச் செயலாளர், பதவி வழி உறுப்பினர்;

(k) வருவாய்த் துறையின் அரசுச் செயலாளர், பதவி வழி உறுப்பினர்.

(l) சுற்றுச்சூழல் மற்றும் வனத் துறை அரசுச் செயலாளர், பதவி வழி உறுப்பினர்; மற்றும்

(m) வாரியத்தின் முதன்மை நிருவாக அலுவலர், பதவி வழி உறுப்பினர்.

4. (1) வாரியமானது அத்தகைய காலத்திலும் அத்தகைய இடத்திலும் கூடுதல் வேண்டும்; மற்றும் ஒழுங்கு முறை விதிகளில் வகுத்துரைக்கப்படக்கூடியவாறு அத்தகைய கூட்டங்களின் குறைவெண் உள்ளடங்கலாக, அதன் கூட்டங்களில் அலுவல்களை நடத்துவதைப் பொறுத்த அளவிலான அத்தகைய நடைமுறை விதிகளைக் கடைப்பிடித்தல் வேண்டும்.

வாரியத்தின் கூட்டங்கள்.

(2) வாரியத்தின் தலைமையாளர் அல்லது அவர் வருகை தராததன்பேரில், துணைத் தலைமையாளர் மற்றும் இருவரும் அதாவது தலைமையாளரும் துணைத்தலைமையாளரும் வருகை தராததன்பேரில், வந்திருக்கும் உறுப்பினர்களால் அவர்களுக்கிடையே இருந்து தெரிந்தெடுக்கப்படும் உறுப்பினர் எவரும் வாரியத்தின் கூட்டத்திற்குத் தலைமை வகித்தல் வேண்டும்.

(3) வாரியத்தின் கூட்டம் ஒன்றில் உள்ள பிரச்சனைகள் அனைத்தும் வந்திருந்து வாக்களிக்கும் உறுப்பினர்களின் பெருபான்மையால் முடிவு செய்யப்படுதல் வேண்டும்; மற்றும் வாக்குகள் சமமாக இருக்கும் நேர்வில், தலைமை வகிக்கும் நபர், இரண்டாம் அல்லது அறுதி செய்யும் வாக்கு ஒன்றைப் பெற்றிருப்பார்.

(4) நிருவாகத்துறையைப் பொறுப்பில் கொண்டுள்ள அமைச்சரும், நிருவாகத்துறையின் அரசுச் செயலாளரும் வாரியத்தின் கூட்டங்களில் சிறப்பு அழைப்பினராதல் வேண்டும்.

**வரம்புரை:**— ஆனால் தலைமையாளரானவர் தான் தேவையெனக் கருதுகிற நபர் எவரையும் சிறப்பு அழைப்பினர் ஒருவராக அனுமதிக்கலாம்.

5. வாரியத்தின் செயல் அல்லது நடவடிக்கைகள் எதுவும் அதன் உறுப்பினர்களிடையே காலி இடம் எதுவும் அல்லது அதன் அமைப்பில் குறைபாடு எதுவும் இருக்கிறது என்பதான காரணத்திற்காக மட்டுமே செல்லத்தகாததாக ஆதல் கூடாது.

வாரியத்தின் நடவடிக்கைகள் செல்லத்தகாததாக ஆதல் கூடாது எனல்.

6. (1) நிதித்துறையின் அரசுச் செயலாளரின் படிநிலைக்குக் குறையாத முதன்மை நிருவாக அலுவலர் ஒருவர் வாரியத்திற்காக அரசினால் நியமிக்கப்படுதல் வேண்டும்.

வாரியத்தின் முதன்மை நிருவாக அலுவலர், அலுவலர்கள் மற்றும் பணியாளர்களின் நியமனம்.

(2) வாரியமானது அரசின் ஒப்புதலளிப்புடன் இந்தச் சட்டத்தின்படி அதன் அலுவல்களையும் கடமைகளையும் ஆற்றுவதற்கு அத்தகைய பதவிகளை உருவாக்கலாம்; மற்றும் அதற்குத் தேவைப்படக்கூடியவாறு அத்தகைய எண்ணிக்கையிலான நபர்களை நியமிக்கலாம்.

(3) (2)-ஆம் உட்பிரிவின்படி நியமிக்கப்பட்ட நபர்களின் சம்பளம், படித்தொகைகள், பணி நிபந்தனைகள் ஆகியன ஒழுங்கு முறை விதிகளில் வகுத்துரைக்கப்படக்கூடியவாறான அத்தகைய விதத்தில் இருத்தல் வேண்டும்.

(4) வாரியத்தின் முதன்மை நிருவாக அலுவலரானவர் வாரியத்தின் அலுவலர்கள் மற்றும் பணியாளர்கள் அனைவரின் மீதும் கண்காணிப்பு செய்வதற்கும் கட்டுப்பாடு செய்வதற்குமான அதிகாரத்தைச் செலுத்துதல் வேண்டும்.

7. வாரியமானது,—

வாரியத்தின் அலுவலர்கள்.

(1) இம்மாநிலத்தில் கட்டமைப்புத் துறைகளின் மேம்பாடு குறித்த அரசின் முயற்சிகளை ஒருங்கிணைப்பதற்கான வழிகாட்டும் இணைப்பு முகவாண்மையாகச் செயல்படுதல் வேண்டும்;

(2) செயற்திட்டங்களை அடையாளம் கண்டறியதல் அல்லது உருவாக்குதல், மற்றும் முன்னுரிமை அளித்தல் அதன் வரிசைமுறைகளைத் தீர்மானித்தல் மற்றும் செயற்திட்டங்களின் தொகுதி ஒன்றை இம்மாநிலத்தில் நடைமுறைப்படுத்துவதற்காக அரசுக்குப் பரிந்துரை செய்தல் வேண்டும்;

(3) செயற்திட்டங்களில் உள்ள சிக்கல்களை அடையாளம் காணுதலும் அதனைச் சரி செய்வதற்கு கொள்கையளவிலான சிறப்பு முயற்சிகளைப் பரிந்துரை செய்தலும் வேண்டும்;

(4) செயற்திட்ட இடர்வரவுகளை அடையாளம் காணுவதையும் பங்குதாரர்களிடையே அவற்றை ஒதுக்கீடு செய்வதையும் உறுதிப்படுத்தும் வகையில், I-ஆம் இணைப்புப்பட்டியலில் குறித்துரைக்கப்பட்ட துறைகள் தொடர்பான கொள்கைகளை உருவாக்குதல் வேண்டும் ;

(5) தொடர்புடைய துறைகளுடனும் நடைமுறைப்படுத்தும் முகவாண்மைகளுடனும் ஒருங்கிணைந்து செயல்படுதல் வேண்டும்;

(6) நடைமுறைப்படுத்தக்கூடியதா என்பது குறித்த ஆய்வு அறிக்கைகள் மற்றும் விரிவான செயற்திட்ட ஆய்வு அறிக்கைகள் உள்ளடங்கலான ஆவணங்களை அக நிலையிலோ அல்லது வெளியே உள்ள ஆலோசகர்கள் அல்லது வல்லுநர்களின்மூலமோ தயாரித்தல் வேண்டும்;

(7) பொது முகவாண்மை ஒன்றின் வாயிலாகக் கருதப்பட்ட செயற்திட்டங்களைக் கூர்ந்தாய்வு செய்தலும், மதிப்பீடு செய்தலும், முன்னுரிமை அளித்தலும் மற்றும் அதை நடைமுறைப்படுத்துவதற்காக அரசுக்குப் பரிந்துரை செய்தலும் வேண்டும்;

(8) செயற்திட்டங்கள் அனைத்திற்காகவும் ஒப்பந்தப்புள்ளி ஆவணங்களுக்கான படிவத்தை வகுத்துரைத்தல்.

(9) பொதுத்துறை முறையின்மூலமாக அல்லது பொது-தனியார் கூட்டாண்மை ஒன்றின்மூலமாக செயற்திட்டம் ஒன்றை நடைமுறைப்படுத்தும் பொது முகவாண்மையைப் பெயர் குறிப்பிட்டு நியமித்தல் வேண்டும்;

(10) வாரியத்தால் அடையாளம் காணப்படும் செயற்திட்டங்களைப் பொறுத்த அளவிலான சலுகை உடன்பாடுகளை ஒப்பளிப்பு செய்தல் வேண்டும்;

(11) தமிழ்நாடு கட்டமைப்பு மேம்பாட்டு நிதியின்கீழ் அரசிடமிருந்து அல்லது மைய அரசிடமிருந்து பெறும் நிதி உதவியை மதிப்பீடு செய்தலும் மற்றும் அதற்குப் பரிந்துரை செய்தலும் வேண்டும்;

(12) பொது-தனியார் கூட்டாண்மைச் செயற்திட்டங்களை நிறைவேற்றுதலில் அரசுடனும், அரசு முகவாண்மை எதனுடனும் மற்றும் ஆதரவளிக்கும் முகவாண்மை எதனுடனும் ஒருங்கிணைந்து செயற்படுதல் வேண்டும்;

(13) செயற்திட்டத் தயாரிப்பு நிதியை மேலாண்மை செய்தலும் பயன்படுத்துதலும் வேண்டும்;

(14) அரசுத் துறைகளிலும் முகவாண்மைகளிலும் செயற்திட்டத்தை மதிப்பிடுதல், செயற்திட்ட மேலாண்மை, கொள்முதல், ஒப்பந்த மேலாண்மை தொடர்பான துறைகள் ஆகியவற்றிற்கான கட்டுமானங்களின் திறனை மேம்படுத்துதலும் மேற்பார்வையிடுதலும் வேண்டும்; மற்றும்

(15) அரசால் அதனிடம் ஒப்படைக்கப்படக்கூடியவாறான அத்தகைய பிற அலுவல்களையும் ஆற்றுதல் வேண்டும்.

வாரியத்தின்  
அதிகாரங்கள்.

**8.** வாரியமானது இந்தச் சட்டத்தின்படியான அதன் அலுவல்களை நிறைவேற்றும் நோக்கத்திற்காகப் பின்வரும் அதிகாரங்களைக் கொண்டிருத்தல் வேண்டும், அதாவது:—

(a) பொது முகவாண்மை எதனையும் அல்லது சலுகையுரிமை பெற்றவரை அல்லது நபர் எவரையும் செயற்திட்டம் எதனையும் குறித்த தகவல் எதனையும் அளிக்குமாறு கோருதல்;

(b) செயற்திட்டம் எதனையும் மற்றும் அதன் நிறைவேற்றம், செயற்பாடு, மேலாண்மை ஆகியவற்றையும் ஆய்வு செய்தல், பார்வையிடுதல் மற்றும் கண்காணித்தல்.

(c) அதன் சொந்த நடைமுறைகளை ஒழுங்குமுறைப்படுத்துதல்.

**9.** (1) வாரியத்தின் செயற்குழு ஒன்று அமைந்திருத்தல் வேண்டும். இது வாரியத்தால் அதற்கென ஒப்படைவு செய்யப்படக்கூடியவாறான அத்தகைய அதிகாரங்களைச் செலுத்தி வருதலும் அத்தகைய அலுவல்களை ஆற்றிவருதலும் வேண்டும்.

(2) செயற்குழுவானது பின்வரும் உறுப்பினர்களைக் கொண்டிருத்தல் வேண்டும், அதாவது:—

(a) தலைமையாளராக இருக்கும் அரசின் தலைமைச் செயலாளர், பதவி வழி உறுப்பினர்;

(b) நிதித் துறையின் அரசுச் செயலாளர், பதவி வழி உறுப்பினர்;

(c) பொதுப் பணித் துறையின் அரசுச் செயலாளர், பதவி வழி உறுப்பினர்;

(d) தொழில் துறையின் அரசுச் செயலாளர், பதவி வழி உறுப்பினர்;

(e) நகராட்சி நிருவாகம் மற்றும் குடிநீர் வழங்கல் துறையின் அரசுச் செயலாளர், பதவி வழி உறுப்பினர்;

(f) ஊரக வளர்ச்சி மற்றும் ஊராட்சித் துறையின் அரசுச் செயலாளர், பதவி வழி உறுப்பினர்;

(g) வீட்டு வசதி மற்றும் நகர்ப்புற மேம்பாட்டுத் துறையின் அரசுச் செயலாளர், பதவி வழி உறுப்பினர்;

(h) சட்டத் துறையின் அரசுச் செயலாளர், பதவி வழி உறுப்பினர்;

(i) வருவாய்த் துறையின் அரசுச் செயலாளர், பதவி வழி உறுப்பினர்;

(j) சுற்றுச்சூழல் மற்றும் வனத் துறை அரசுச் செயலாளர், பதவி வழி உறுப்பினர்;

(k) வாரியத்தின் முதன்மை நிருவாக அலுவலர், பதவி வழி உறுப்பினர்— செயலர்; மற்றும்

(l) வாரியத்தின் தலைமையாளரால் பெயர் குறித்து நியமிக்கப்படக்கூடியவாறான, வங்கித் துறை, நிதி, பொருளாதாரம், வணிகம், தொழில், சுற்றுச்சூழல், சட்டம், தொழில் நுட்பம் மற்றும் அதுபோன்றதான புலங்களில் ஐந்து நபர்களுக்கு மேற்படாத வல்லுநர்கள்.

(3) வல்லுநர்களின் நியமனத்திற்கான கால அளவு, வரையறைகள், நிபந்தனைகள் ஆகியன ஒழுங்கு முறை விதிகளில் வகுத்துரைக்கப்படக்கூடியவாறு இருத்தல் வேண்டும்.

**10.** (1) செயற்குழுவானது அத்தகைய காலத்திலும் அத்தகைய இடத்திலும் கூடுதல் வேண்டும்; மற்றும் ஒழுங்கு முறை விதிகளில் வகைசெய்யப்படக்கூடியவாறு அத்தகைய கூட்டங்களின் குறைவெண் உள்ளடங்கலாக, அதன் கூட்டங்களில் அலுவல்களை நடத்துவது குறித்த அத்தகைய நடைமுறை விதிகளைக் கடைப்பிடித்தல் வேண்டும்.

(2) செயற்குழுவின் தலைமையாளர் வருகை தராததன்பேரில், வந்திருக்கும் உறுப்பினர்களால் அவர்களுக்கிடையே இருந்து தெரிந்தெடுக்கப்படும் உறுப்பினர் எவரும் செயற்குழுவின் கூட்டத்திற்குத் தலைமை வகித்தல் வேண்டும்.

(3) செயற்குழுவின் கூட்டம் ஒன்றில் உள்ள பிரச்சனைகள் அனைத்தும், வந்திருந்து வாக்களிக்கும் உறுப்பினர்களின் பெரும்பான்மையால் முடிவு செய்யப்படுதல் வேண்டும்; மற்றும் வாக்குகள் சமமாக இருக்கும் நேர்வில், தலைமை வகிக்கும் நபர், இரண்டாம் அல்லது அறுதி செய்யும் வாக்கு ஒன்றைப் பெற்றிருப்பார்.

(4) நிருவாகத்துறையின் அரசுச் செயலாளர் செயற்குழுவின் கூட்டங்களில் சிறப்பு அழைப்பாளராதல் வேண்டும்.

(5) செயற்குழுவின் தலைமையாளர், தான் தேவையெனக் கருதக்கூடிய பிற நபர் எவரையும், செயற்குழுவின் கூட்டம் ஒன்றுக்கு வருகை தருமாறு அழைக்கலாம்.

**11.** செயற்குழுவின் செயல் அல்லது நடவடிக்கைகள் எதுவும் அதன் உறுப்பினர்களிடையே காலி இடம் எதுவும் அல்லது அதன் அமைப்பில் குறைபாடு எதுவும் இருக்கிறது என்பதான காரணத்திற்காக மட்டுமே செல்லத்தகாததாக ஆதல் கூடாது.

செயற்குழுவின் கூட்டங்கள்.

செயற்குழுவின் நடவடிக்கைகள் செல்லத்தகாததாக ஆதல் கூடாது எனல்.

பிற குழுக்களை  
அமைத்துருவாக்கதல்

12. வாரியமானது அது தேவையெனக் கருதும் அத்தகையப் பிற குழுக்களை அமைத்துருவாக்கி அது தக்கதெனக் கருதும் அத்தகைய தனது அதிகாரங்களை அக்குழுக்களுக்கு ஒப்படைவு செய்வதற்கான அதிகாரத்தைக் கொண்டிருத்தல் வேண்டும். அத்தகையக் குழுக்கள் வாரியத்தின் உறுப்பினர்களையும், வாரியமானது ஒவ்வொரு நேர்விலும் அது தக்கதெனக்கருதும் அத்தகைய பிற நபர்கள் எவரும் இருப்பின் அவர்களையும் கொண்டிருத்தல் வேண்டும்.

அலுவல் சாரா  
உறுப்பினர்களுக்கும்  
சிறப்பு  
அழைப்பினர்  
களுக்குமான  
ஊதியங்களும்  
படித்தொகைகளும்

13. வாரியத்தின் அல்லது அதன் குழுக்கள் எதனின் அலுவல் சாரா உறுப்பினர்கள் மற்றும் வாரியத்தின் அல்லது அதன் குழுக்கள் ஏதொன்றின் கூட்டங்களுக்கான சிறப்பு அழைப்பாளர்கள் ஆகியோருக்கு விதிகளில் வகுத்துரைக்கப்படக்கூடியவாறான அத்தகைய ஊதியங்களும் படித்தொகைகளும் வழங்கப்படுதல் வேண்டும்.

### அத்தியாயம் III.

#### செயற்திட்டத்தை அடையாளம் காணுதல், முன்னுரிமை அளித்தல் மற்றும் நடைமுறைப்படுத்துதல்.

செயற்திட்டத்தை  
அடையாளம்  
காணுதல்  
மற்றும் அதற்கு  
முன்னுரிமை  
அளித்தல்.

14. (1) வாரியமானது அதன் சொந்த நிறைவின்பேரிலான அல்லது ஆய்வு செய்ய ஆவன செய்ததன் பேரிலான அல்லது ஆய்வு காரணிகளை கண்டறிய ஆவன செய்ததன்பேரிலான அல்லது மூன்றாம் தரப்பினர் ஒருவரிடமிருந்து பெறப்பட்டத் தகவல் உள்ளீடுகளின் பேரிலான, இந்த மாநிலத்தில் மேம்படுத்தப்படவேண்டிய, மேலாண்மைச் செய்யப்படவேண்டிய மற்றும் செயற்படுத்தப்படவேண்டிய செயற்திட்டம் ஒன்றை அடையாளம் காணுவதன் அல்லது திட்டமிடுதலின் பேரிலான அடிப்படையில் அதன்மீது அதனோடு தொடர்புடைய பொது முகவாண்மையின் கருத்துகளை நாடுதல் வேண்டும்:

வரம்புரை: ஆனால், பொது முகவாண்மையானது அதன் கருத்துக்களை, வாரியத்திடமிருந்து மேற்சொன்ன தகவல் பெற்ற தேதியிலிருந்து முப்பது நாட்களுக்குள் அளிக்கவில்லையெனில், அந்தப் பொது முகவாண்மையிடத்தில் அளிப்பதற்கான கருத்துக்கள் எதுவும் இல்லை எனக்கொள்ளப்படுதல் வேண்டும்.

(2) மேலும் பொது முகவாண்மை எதுவும் இந்த மாநிலத்தில் மேம்படுத்தப்படவேண்டிய, மேலாண்மை செய்யப்படவேண்டிய மற்றும் செயற்படுத்தப்படவேண்டிய செயற்திட்டம் ஒன்றை அடையாளம் காணலாம் அல்லது அதற்காகத் திட்டமிடலாம்; மற்றும் வாரியத்திற்கு அதன் பரிந்துரைக்காக அதற்கான கருத்துருவை அனுப்பி வைக்கலாம். வாரியமானது அக்கருத்துரையைக் கூர்ந்தாய்வு செய்தல் மற்றும் மதிப்பிடுதல் வேண்டும்; மேலும், வாரியமானது ஒன்றுக்கு மேற்பட்ட அத்தகைய கருத்துரைகள் வந்திருக்கிறவிடத்து அவற்றை முன்னுரிமை அடிப்படையில் வரிசைப்படுத்துதல் வேண்டும்.

(3) வாரியமானது (1)-ஆம் உட்பிரிவின்படி பொது முகவாண்மையின் கருத்துக்கள் வரப்பெற்றதன் பேரில் அல்லது (2)-ஆம் உட்பிரிவின்படி பொது முகவாண்மை எதனிடமிருந்தும் அதன் கருத்துரை வரப் பெற்றதும் அது பின்வரும் காரணிகளைக் கருத்திற் கொண்டு ஆய்வு செய்தல் வேண்டும், அதாவது:—

(i) சமூக-பொருளாதார மதிப்பு-ஆதாயம் உள்ளடங்கலாக செயற்திட்டத்தின் மதிப்பு-ஆதாயப் பகுப்பாய்வு;

(ii) ஒழுங்குமுறை விதிகளில் வகுத்துரைக்கப்படக்கூடியவாறான பண மதிப்பிற்கான பரிசோதனை ஒன்றுடன் பொது-தனியார் கூட்டாண்மைமூலமாக நடைமுறைப்படுத்துவதால் ஏற்படும் செலவுக்கேற்ற மதிப்புடையதாக இருத்தல்;

(iii) செயற்திட்ட நிறைவேற்ற அளவுகோல்களை திட்டவட்டமாகக் குறித்துரைப்பதற்கும் அவற்றின் பலன்களை அளவிடுவதற்குமான சாத்தியக்கூறு;

(iv) தனியார் துறை பங்கெடுப்பாளருடன் இடர்வரவுகளைப் பங்கிட்டுக் கொள்வதற்கான சாத்தியக்கூறு;

(v) தனியார் துறை பங்கெடுப்பின் காரணமாக சேர்ந்தடையக்கூடிய தொழில்நுட்ப மற்றும் மேலாண்மை சார்ந்த நன்மைகள்; மற்றும்

(vi) தனியார் துறை பங்கெடுப்பாளரால் செய்யப்படும் முதலீட்டைப் பாதிக்கக்கூடிய சமூக-பொருளாதார காரணிகள்.



(4) வாரியமானது, நடைமுறைப்படுத்தக்கூடியதா என்பதற்கான ஆய்வை செய்வதற்கு ஆவன செய்து, கருதப்பட்ட செயற்திட்டத்தின் நடைமுறைப் படுத்தக்கூடியது என்பதான ஆய்வு குறித்து நிறைவு கொண்டபின்பு, அது பொதுத்துறை மூலமாகச் செயல்வகையில் நடைமுறைப்படுத்தக்கூடியதா அல்லது பொது-தனியார் கூட்டாண்மைமூலம் நடைமுறைப்படுத்தக்கூடியதா என்பது குறித்து திட்டவட்டமாகக் குறிப்பிட்டு அதனை அரசுக்குப் பரிந்துரைத்தல் வேண்டும்.

(5) வாரியமானது, (4)-ஆம் உட்பிரிவின்படி பரிந்துரைக்கப்படும் செயற்திட்டங்களின் பட்டியலை, விதிகளில் வகுத்துரைக்கப்படக்கூடியவாறு அதன் வலைத்தளத்தில் அல்லது அத்தகைய பிற வலைத்தளங்களில் வெளியிட ஆவன செய்தல் வேண்டும்.

வரம்புரை: ஆனால் வாரியமானது பதிவு செய்யப்படவேண்டிய காரணம் எதற்காகவும், செயற்திட்டம் ஒன்றின் விவரக்குறிப்புகளை வெளியிடாமல் இருப்பதற்குத் தேர்வு செய்யலாம்.

(6). (4)-ஆம் உட்பிரிவின்படி செயற்திட்டத்தை நடைமுறைப்படுத்துவதற்கான கருத்துருவைப் பெற்றதன்பேரில், அரசானது அதனைப் பரிசீலனை செய்தல் வேண்டும்; மற்றும் அதனை நடைமுறைப்படுத்தும் செயல்வழி உள்ளடங்கலாக செயற்திட்டத்தின் பேரிலான அதன் முடிவை வழக்கமாக முப்பது நாட்களுக்குள்ளாக வாரியத்திற்குத் தெரிவித்தல் வேண்டும்.

15. (1) பொதுத் துறை செயல்வழியின் மூலமாக நடைமுறைப் படுத்தப்படவேண்டுமென அரசால் முடிவு செய்யப்படும் செயற்திட்டத்தைப் பொறுத்த அளவில், வாரியமானது, பொது முகவாண்மையை குறிப்பிட்டுத் தெரிவித்தல் வேண்டும் அது, அந்த செயற்திட்டத்தை நடைமுறைப்படுத்துதல் வேண்டும்; அதனை நடைமுறைப் படுத்துவதற்கான பணிப்புரையை வழங்குதல் வேண்டும்; மற்றும் நடைமுறைப்படுத்துதலின் வளர்ச்சியை மேற்பார்வையிடுதல் வேண்டும்.

பொதுத்துறை செயல்வகையின் மூலமாக செயற்திட்டத்தை நடைமுறைப் படுத்துதல்.

(2) அத்தகைய பணிப்புரையைப் பெற்ற தேதியிலிருந்து மூன்று மாதங்களுக்குள்ளாக அந்த செயற்திட்டத்தைப் பொது முகவாண்மையானது தொடங்கவில்லையானால் அல்லது எழுத்தில் பதிவு செய்யப்படும் காரணம் எதற்காகவும் அந்தச் செயற்திட்டத்தை நடைமுறைப்படுத்துவதைப் பொறுத்த அளவில் தனது இயலாமையைத் தெரிவிக்குமானால், வாரியமானது அரசின் ஒப்பளிப்புடன் 14-ஆம் பிரிவின் (3)-ஆம் உட்பிரிவின்படி அந்த செயற்திட்டத்தை மறு-பரிசீலனை செய்தல் வேண்டும்; மற்றும் புதியதொரு பரிந்துரையை அரசுக்குச் செய்தல் வேண்டும்.

16. பொது-தனியார் கூட்டாண்மை மூலமாக நடைமுறைப்படுத்தப்படவேண்டுமென அரசால் முடிவு செய்யப்படும் செயற்திட்டங்களைப்பொறுத்த அளவில், வாரியமானது கருதப்பட்ட அந்த செயற்திட்டத்தின் விவரக்குறிப்புகளை, ஒழுங்குமுறை விதிகளில் வகுத்துரைக்கப்படக்கூடியவாறான அத்தகைய வடிவத்திலும் அத்தகைய முறையிலும், மறுப்புரைகளையும் கருத்துரைகளையும் வரவேற்கும் வகையிலும் ஆதரவளிக்கும் முகவாண்மை வெளியிடுவதற்கு ஆவன செய்தல் வேண்டும். ஆதரவளிக்கும் முகவாண்மையானது பெறப்பட்ட மறுப்புகள் மற்றும் கருத்துக்கள் ஏதுமிருப்பின் அவற்றின் அடிப்படையில் அறிக்கை ஒன்றைத் தயார் செய்து, ஒழுங்குமுறை விதிகளில் வகுத்துரைக்கப் படக்கூடியவாறான அத்தகைய காலஅளவிற்குள்ளாக வாரியத்திற்கு பணிநதனுப்புதல் வேண்டும்.

பொது-தனியார் கூட்டாண்மையில் பொது மக்களைக் கேட்டறிதல்.

17. (1) வாரியமானது, 16-ஆம் பிரிவின்படி ஆதரவளிக்கும் முகவாண்மையிடமிருந்து அறிக்கையைப் பெற்றதன்பேரில் நிருவாகத்துறையுடன் கலந்து ஆலோசித்து அதனைப் பரிசீலித்தல் வேண்டும்; மற்றும் விரிவான செயற்திட்ட ஆய்வினைச் செய்ய ஆவன செய்த பின்பு, மேலும் அது தேவையெனக் கருதுமானால் அந்த செயற்திட்டத்தின் அளவுகையையும் அமைப்பையும், அதன் அசல் வடிவத்திலோ அல்லது அது தக்கதெனக் கருதும் அத்தகைய மாற்றங்களுடனோ பின்வரும் காரணிகளைக் கவனத்தில் கொண்டு அறுதியிடல் வேண்டும், அதாவது:—

விரிவான செயற்திட்ட ஆய்வு மற்றும் செயற்திட்டத்தை அமைத்தல்.

(a) செயற்திட்டத்திற்கு பொது நிதி உதவி எதுவும் தேவைப்படுமா என்பது; அவ்வாறெனின் அத்தகைய உதவியின் உரிய வடிவம்;

(b) ஒப்பந்தப்புள்ளி அளவை அல்லது ஒப்பந்தப்புள்ளியை மதிப்பிடுவதுடன் தொடர்புடைய மாறுபாடுகள்; மற்றும்

(c) II-ஆம் இணைப்புப்பட்டியலின் வரிசைப்படுத்தப்பட்டவற்றிலிருந்து உரிய சலுகை உடன்பாடு அல்லது அதன் இணைப்பமைவு ஒன்று,

செய்ந்திட்டங்  
களுக்காக  
கொள்முதல்  
செய்யும்  
செயற்பகுதி.

**18. (1)** செய்ந்திட்டம் ஒன்றை நடைமுறைப்படுத்துவதற்கு வாரியத்தால் பெயர் குறித்து நியமிக்கப்படும் பொது முகவாண்மை ஒவ்வொன்றும் ஒப்பந்தப்புள்ளிச் சட்டத்தின்படி கொள்முதல் செய்யும் செயற்பகுதியாக இருத்தல் வேண்டும்:

தமிழ்நாடு சட்டம்  
43/1998.

**வரம்புரை:** ஆனால், வாரியமானது விதிகளில் வகுத்துரைக்கப்படக்கூடியவாறான செய்ந்திட்டத்தின் வகை எதற்கும் ஒப்பந்தப்புள்ளிச்சட்டத்தின்படி கொள்முதல் செய்யும் செயற்பகுதியாக இருக்கலாம்.

(2) இந்தச் சட்டத்தின்படியான கொள்முதல் எதுவும், கொள்முதல் செய்யும் செயற்பகுதியால் ஒப்பந்தப்புள்ளிச் சட்டத்தில் அடங்கியுள்ள வகைமுறைகளைப் பின்பற்றிச் செய்யப்பட்ட ஒப்பந்தப்புள்ளி மூலமாக அல்லாமல் பிறவாறு செய்யப்படுதல் கூடாது.

(3) ஒப்பந்தப்புள்ளி ஆவணங்கள், ஒழுங்குமுறை விதிகளில் வகுத்துரைக்கப்படக்கூடியவாறான படிவத்திலும் முறையிலும் இருத்தல் வேண்டும்:

**வரம்புரை:** ஆனால், ஒழுங்குமுறை விதிகளில் வகுத்துரைக்கப்படக்கூடியவாறான செய்ந்திட்டத்தின் வகை எதற்காகவும் கொள்முதல் செய்யும் செயற்பகுதியானது ஒப்பந்தப்புள்ளி ஆவணங்களை வாரியத்தின் முன் ஒப்பளிப்புக்காகப் பணிநிதனுப்புதல் வேண்டும்.

(4) கொள்முதல் செய்யும் செயற்பகுதியானது, வாரியத்தால் அடையாளம் கண்டறியப்பட்ட செய்ந்திட்டங்களைப் பொறுத்தளவில், ஒப்பந்தப்புள்ளியானது ஏற்கப்பட்டுள்ள ஒப்பந்ததாரரின் பெயரையும் முகவரியையும் வாரியத்திற்குத் தெரிவித்தல் வேண்டும்; மற்றும் அத்தகைய ஒப்பந்ததாரருடன் மேற்கொள்ளப்படவேண்டிய சலுகை உடன்பாட்டின்பேரில் அதன் ஏற்பளிப்பையும் பெறுதல் வேண்டும்.

செய்ந்திட்ட  
மேலாளர்  
மற்றும்  
வல்லுநர்களை  
நியமனம்  
செய்தல்.

**19 (1)** வாரியமானது, அது தேவையெனக் கருதுமானால், பொது-தனியார் கூட்டாண்மைச் செயல்வழிகள், நடைமுறைகள் ஆகிய பணிகளில் அறிவும் அனுபவமும் பெற்றிருக்கிற நபர் ஒருவரை, ஒழுங்குமுறை விதிகளில் வகுத்துரைக்கப்படக்கூடிய அத்தகைய கால அளவிற்கு பொது-தனியார் கூட்டாண்மைச் செய்ந்திட்டம் ஒன்றுக்கு செய்ந்திட்ட மேலாளராக நியமிப்பதற்கு ஆதரவளிக்கும் முகவாண்மையினைப் பணித்தல் வேண்டும். செய்ந்திட்டத்தின் மேலாண்மையையும் ஒப்பந்தப்புள்ளியையும் பொறுத்த அளவில், செய்ந்திட்ட மேலாளரானவர் பொறுப்புடையவராதல் வேண்டும்.

(2) செய்ந்திட்ட மேலாளர் நியமிக்கப்பட்டுள்ள பொது-தனியார் கூட்டாண்மைச் செய்ந்திட்டத்தில் ஆதரவளிக்கும் முகவாண்மையானது, இடர்வரவு மேலாண்மை, எதிர்பாரா நிகழ்வுகளுக்காகத் திட்டமிடுதல், தர உறுதிப்பாடு, நிறைவேற்ற மேலாண்மை, பொதுத்துறைக் கணக்கெடுப்பு செய்தல், நிதி மேலாண்மை ஆகிய புலங்களில் திறமை உடையவராயிருக்கிற, அந்த முகவாண்மையில் பணியாற்றிக் கொண்டிருக்கும் அலுவலர்களின் சேவைகள், அந்த செய்ந்திட்ட மேலாளருக்கு உதவும் வகையில் கிடைக்கச் செய்தல் வேண்டும்:

**வரம்புரை:** ஆனால், ஆதரவளிக்கும் முகவாண்மையினிடத்து புலம் ஒன்றைப் பொறுத்த அளவில் வல்லுநர் இல்லையென்றால், அம்முகவாண்மையானது தொழிலில் பயிற்சி பெற்ற ஆலோசகர் ஒருவரது சேவைகளைப் பெறலாம்.

செய்ந்திட்ட  
மேலாண்மை  
வசதி.

**20.** அரசானது, அறிவிக்கையின் வாயிலாக, ஒழுங்குமுறை விதிகளில் வகுத்துரைக்கப்படக்கூடியவாறான அத்தகைய எண்ணிக்கையிலான அத்தகைய தகுதியுடைய உறுப்பினர்களைக் கொண்ட செய்ந்திட்ட மேலாண்மை வசதி என அழைக்கப்படுவதான முகவாண்மை ஒன்றை, செய்ந்திட்டம் எதனின் மேலாண்மைக்காகவும் கண்காணிப்பிற்காகவும் அமைத்துருவாக்கலாம். அந்த செய்ந்திட்ட மேலாண்மை வசதியானது, ஒழுங்குமுறைவிதிகளில் வகுத்துரைக்கப்படக் கூடியவாறான அத்தகைய அதிகாரங்களைச் செலுத்துவதுடன் அத்தகைய பணிகளையும் ஆற்றுதல் வேண்டும்.

செய்ந்திட்டத்தை  
நடைமுறைப்  
படுத்துதலை  
மேற்பார்வையிடுதல்.

**21. (1)** வாரியமானது, சலுகையுரிமை உடன்பாடுகளின் நிறைவேற்றம் உள்ளடங்கலாக செய்ந்திட்டங்கள் அனைத்தும் நடைமுறைப்படுத்தப்படுவதை மேற்பார்வையிடுதல் வேண்டும்.

(2) வாரியமானது, மேற்சொன்ன நோக்கத்திற்காக,—

(a) ஆதரவளிக்கும் முகவாண்மையிடமிருந்து ஒழுங்குமுறை விதிகளில் வகுத்துரைக்கப்படக்கூடியவாறான அத்தகைய படிவத்திலும் முறையிலும் காலமுறைப்படியான அல்லது தனி அறிக்கைகளைப் பணிநிதினுட்பக் கோரலாம்;

(b) ஆதரவளிக்கும் முகவாண்மைக்கு ஒழுங்குமுறை விதிகளில் வகுத்துரைக்கப்படக்கூடியவாறான அத்தகைய படிவத்திலும் முறையிலும் செயற்திட்டம் ஆவணப்படுத்துவதைத் தொடர்ந்து பேணி வருவதற்கான பணிப்புரைகளை வழங்கலாம்; மற்றும்

(c) ஆதரவளிக்கும் முகவாண்மைக்கு அது தக்கதெனக் கருதும் அத்தகைய பிற பணிப்புரைகளையும் வழங்கலாம்.

(3) வாரியமானது செயற்திட்டங்கள் தமது குறிக்கோள்களை எய்துவதற்குத் தவறுவதாகத் தோன்றுமிடத்து, அவற்றைத் திருத்தியமைக்கும் நடவடிக்கைகளுக்கான பரிந்துரைகளை அரசுக்குச் செய்யலாம்.

**22.(1)** அரசானது, விதிகளில் வகுத்துரைக்கப்படக்கூடியவாறான அத்தகைய வீதங்களிலும் அத்தகைய காலஅளவிற்கும் கட்டமைப்புத் தீர்வையினை விதிக்கலாம்.

கட்டமைப்புத் தீர்வை, பயனாளர் கட்டணங்கள் மற்றும் கட்டணத் தொகைகள்.

(2) வாரியமானது, கட்டமைப்பு வசதியின் பயனாளர்களின்மீது விதிகளில் வகுத்துரைத்துரைக்கப்படக் கூடியவாறான அத்தகைய வீதங்களில் பயனாளர் கட்டணங்களையும், வழங்கப்படும் சேவைகளுக்கான கட்டணத்தொகைகளையும் விதிக்கலாம்.

**23.** வாரியமானது, விதிகளில் வகுத்துரைக்கப்படக்கூடியவாறான அத்தகைய வீதத்தில் சலுகை உடன்பாட்டில் இசைந்தளிக்கப்பட்ட உரிமை எதனின் தவறான பயன்பாட்டிற்காக, சலுகை பெற்றவரீது, தவறான பயன்பாட்டாளர் கட்டணத்தை விதிக்கலாம்:

தவறான பயன்பாட்டிற்கான கட்டணம்.

**வரம்புரை:** ஆனால், அந்த சலுகையுரிமை பெற்றவருக்கு அத்தகைய கட்டண விதிப்பிற்கு எதிராகக் காரணம் காட்டுவதற்கான நியாயமானதொரு வாய்ப்பு வழங்கப்பட்டாலன்றி, அத்தகைய தவறான பயன்பாட்டாளர் கட்டணம் எதுவும் விதிக்கப்படுதலாகாது.

#### அத்தியாயம் IV.

##### நிதி, கணக்குகள் மற்றும் தணிக்கை.

**24.(1)** அரசானது, அறிவிக்கையின் வாயிலாக, விதிகளில் வகுத்துரைக்கப்படக்கூடியவாறு, அரசால் பங்களிப்புச் செய்யப்படும் அத்தகைய தொகையினை தொடக்க மூலதனமாகக் கொண்டு தமிழ்நாடு கட்டமைப்பு மேம்பாட்டு நிதி என அழைக்கப்படும் நிதியமொன்றை அமைத்துருவாக்கலாம்.

தமிழ்நாடு கட்டமைப்பு மேம்பாட்டு நிதி.

(2) மேலும், அந்நிதியமானது அரசால் அவ்வப்போது அந்நோக்கத்திற்காக செய்யப்படும் மானியங்களுடனும் கட்டமைப்புத் தீர்வையாக வசூலிக்கப்படும் அந்த தொகையுடனும் வரவு வைக்கப்படுதல் வேண்டும்.

(3) அந்நிதியமானது பொது அமைப்புகளிடமிருந்தோ பன்முக கடன் வழங்கும் முகவாண்மைகளிடமிருந்தோ அல்லது பிற நிதி நிறுவனங்களிடமிருந்தோ பெறப்படும் பங்களிப்புகளுடன் வரவு வைக்கப்படலாம்.

(4) அந்நிதியமானது, வாரியத்தின் பரிந்துரையுடன் செயற்திட்டங்களின் வடிவம், மேம்பாடு, வேலைப்பாடு, நிருவாகம், மேலாண்மை ஆகியவற்றை எளிதாக்குவதற்கு நிதி உதவி வழங்குவதற்காக பயன்படுத்தப்படுதல் வேண்டும். மேலும் அந்நிதியமானது விதிகளில் வகுத்துரைக்கப்படக்கூடியவாறான அத்தகைய பிற நோக்கங்களுக்காகவும் பயன்படுத்தப்படுதல் வேண்டும்.

(5) அந்நிதியமானது விதிகளில் வகுத்துரைக்கப்படக்கூடிய அத்தகைய முறையில் அரசால் நிருவகிக்கப்படுதலும் பயன்படுத்தப்படுதலும் வேண்டும்.

**25. (1)** அரசானது, அறிவிக்கையின் வாயிலாக, அந்த அறிவிக்கையில் குறித்துரைக்கக்கூடியவாறான அத்தகைய தொகையினை தொடக்க மூலதனமாகக் கொண்டு செயற்திட்டத் தயாரிப்பு நிதியம் என அழைக்கப்படும் நிதியமொன்றை அமைத்துருவாக்கலாம்.

செயற்திட்டத் தயாரிப்பு நிதியம்.

(2) மேலும் அந்நிதியமானது, அரசால் அவ்வப்போது அந்நோக்கத்திற்காகச் செய்யப்படும் மானியங்களுடனும் பயனாளர் கட்டணங்கள், தவறான பயன்பாட்டிற்கான கட்டணங்கள் என்பதாக வசூலிக்கப்படும் கட்டணத்தொகைகள், ஆகிய தொகைகளுடனும் வரவு வைக்கப்படுதல் வேண்டும்.

(3) அரசின் முன் அனுமதியுடன், அந்நிதியமானது பொது அமைப்புகளிடமிருந்தோ பன்முக கடன் வழங்கும் முகவாண்மைகளிடமிருந்தோ அல்லது பிற நிதி நிறுவனங்களிடமிருந்தோ பெறப்படும் பங்களிப்புகளுடன் வரவு வைக்கப்படலாம்.

(4) இந்நிதியம் ஆய்வுகளை நடத்துதல், வல்லுநர்கள் மற்றும் ஆலோசகர்களின் சேவைகளைப் பெறுதல், நடைமுறையில் இயல்வது குறித்த ஆய்வுகள், விரிவான செயற்திட்ட ஆய்வுகள் ஆகியவற்றைத் தயாரித்தல், தகுதியை வளர்த்துக்கொள்ளுதல், ஆராய்ச்சி மற்றும் விதிகளில் வகுத்துரைக்கப்படக்கூடியவாறான அத்தகைய பிற நோக்கங்களுக்காக நிதி உதவியை வழங்குவதற்குப் பயன்படுத்தப்படுதல் வேண்டும்.

(5) இந்நிதியம் விதிகளில் வகுத்துரைக்கப்படக்கூடியவாறான அத்தகைய முறையில் வாரியத்தால் மேலாண்மை செய்தலும் பயன்படுத்தப்படுதலும் வேண்டும்.

கணக்குகள்  
மற்றும்  
தணிக்கை.

**26. (1)** வாரியத்தின் கணக்குகள், விதிகளில் வகுத்துரைக்கப்படக்கூடியவாறான அத்தகைய முறையிலும் அத்தகைய படிவத்திலும் பேணிவரப்படுதல் வேண்டும்.

(2) வாரியமானது விதிகளில் வகுத்துரைக்கப்படக்கூடியவாறான அத்தகைய படிவத்தில் கணக்குகளின் ஆண்டு அறிக்கை ஒன்றைத் தயார் செய்தல் வேண்டும்.

(3) வாரியத்தின் கணக்குகள் ஆண்டுக்கு ஒருமுறை, 1956-ஆம் ஆண்டு நிறுமங்கள் சட்டத்தின் 226-ஆம் பிரிவின்படி நிறுமம் ஒன்றின் தணிக்கையாளராக செயல்படுவதற்குரிய தகுதி வாய்ந்த நபர் ஒருவரால் தணிக்கைசெய்யப்படுதல் வேண்டும்.

மையச் சட்டம்  
1/1956.

(4) வாரியத்தின் கணக்குகள் தணிக்கையாளரால் தணிக்கை அறிக்கையுடன் சான்றிதழ் அளிக்கப்பட்டவாறு, வாரியத்தின் குறிப்புரைகளையும் சேர்த்து விதிகளில் வகுத்துரைக்கப்படக்கூடியவாறான அத்தகைய காலத்திற்குள்ளாக அரசுக்கு அனுப்பிவைக்கப்படுதல் வேண்டும்.

(5) அரசானது, ஆணையின் வாயிலாக, தணிக்கை அறிக்கையில் வெளிப்படுத்தப்பட்ட குறைபாடுகள் எவையேனும் இருப்பின், அதில் குறித்துரைக்கப்பட்டுள்ளவாறான அத்தகைய காலத்திற்குள் அவற்றைச் சீர்ப்படுத்துவதற்கு அந்த ஆணையில் குறித்துரைக்கப்பட்டுள்ளவாறான அத்தகைய நடவடிக்கையை எடுக்குமாறு வாரியத்தைப் பணிக்கலாம்; மற்றும் வாரியமானது அத்தகைய பணிப்புரைக்கு இணங்கி நடத்தல் வேண்டும்.

ஆண்டு  
அறிக்கை.

**27. (1)** வாரியமானது ஒவ்வொரு நிதியாண்டும் முடிவுற்ற பின்பும் கூடிய விரைவில், விதிகளில் வகுத்துரைக்கப்படக்கூடியவாறான அத்தகைய தேதிக்கு முன்னரும் அத்தகைய படிவத்திலும் முந்தைய ஆண்டின்போதான அதன் நடவடிக்கைகள் பற்றிய விவரக் குறிப்பினை வழங்கும் அறிக்கை ஒன்றைத் தயாரித்து அரசுக்கு பணிநுதுப்புதல் வேண்டும்; மற்றும் மேலும் அந்த அறிக்கையானது வாரியத்தால் நடப்பு நிதி ஆண்டில் மேற்கொள்ளப்படவேண்டியதான நடவடிக்கைகள் ஏதும் இருப்பின் அந்த நடவடிக்கைகள் குறித்த விவரக் குறிப்பு ஒன்றை வழங்குதல் வேண்டும்.

(2) அரசானது, (1)-ஆம் உட்பிரிவின்படி அறிக்கையைப் பெற்றதற்குப்பின்பு கூடிய விரைவில் அத்தகைய அறிக்கை ஒவ்வொன்றையும் சட்டமன்றப்பேரவையின் முன்பு வைப்பதற்கு ஆவன செய்தல் வேண்டும்.

### அத்தியாயம் V.

#### பல்வகைப்பட்டவை.

உறுப்பினர்கள்,  
அலுவலர்கள்,  
பணியாளர்கள்  
ஆகியோர்  
வாரியத்தின்  
பொது  
ஊழியர்கள்  
எனல்.

**28.** இந்தச் சட்டத்தின் வகைமுறைகள் எதனையுமொட்டிச் செய்யப்பட்ட அல்லது இந்தச் சட்டத்தின்படி செய்யப்பட்ட அல்லது பிறப்பிக்கப்பட்ட விதி அல்லது ஒழுங்குமுறை விதி அல்லது ஆணை அல்லது பணிப்புரை எதனின் கீழும் செயற்படுகின்ற அல்லது செயற்படுவதாகப் புலப்படுகின்ற, வாரியத்தின் தலைமையாளர், துணைத் தலைமையாளர், உறுப்பினர்கள், உறுப்பினர்-செயலர், அலுவலர்கள், பணியாளர்கள் ஆகியோர் இந்திய தண்டனைச் சட்டத்தின் 21-ஆம் பிரிவின் பொருள் வரையறைக்குள் வரும் பொது ஊழியர்களாகக் கொள்ளப்படுதல் வேண்டும்.

மையச் சட்டம்  
XLV/1860.

**29.** இந்தச் சட்டத்தின்படி நல்லெண்ணத்தில் செய்யப்பட்ட எதனையும் அல்லது செய்யப்பட்டதாகக் கருதப்பட்ட எதனையும் அல்லது இந்தச் சட்டத்தின்படி செய்யப்பட்ட அல்லது பிறப்பிக்கப்பட்ட விதி அல்லது ஒழுங்குமுறை விதி அல்லது ஆணை அல்லது பணிப்புரை எதனையும் பொறுத்த அளவில், உரிமை வழக்கு அல்லது பிற சட்ட நடவடிக்கைகள் எதுவும், அரசுக்கு, வாரியத்திற்கு அல்லது அதன் உறுப்பினர் எவருக்கும் அல்லது அலுவலர் அல்லது பணியாளர் எவருக்கும் அல்லது அரசின் வாரியத்தின் பணிப்புரையின்கீழ் செயல்படுகின்ற நபர் எவருக்கும் எதிராகத் தொடுக்கப்படுதல் கூடாது.

நல்லெண்ணத்தில் எடுக்கப்பட்ட நடவடிக்கைக்கான பாதுகாப்பு.

**30. (1)** அரசானது, இந்தச் சட்டத்தின் நோக்கங்களை நிறைவேற்றுவதற்காக விதிகளைச் செய்யலாம்.

விதிகளைச் செய்வதற்கான அதிகாரம்.

(2) குறிப்பாகவும் முன்சொன்ன அதிகாரத்தின் பொதுப்பாங்கிற்கு ஊறின்றியும் அத்தகைய விதிகளானவை பின்வரும் பொருட்பாடுகள் அனைத்திற்கும் அல்லது அவற்றுள் ஏதொன்றுக்கும் வகைசெய்யலாம், அதாவது:—

(a) 14-ஆம் பிரிவின்படி வாரியத்தினால் நடைமுறைப்படுத்துதலுக்காக பரிந்துரைக்கப்பட்ட செயற்திட்டங்களின் வரிசைப்பட்டியலானது எந்த வலைத்தளங்களில் வெளியிடப்படுதல் வேண்டும் என்பது.

(b) அரசால் மானியமாக வழங்குவதற்கான செயற்திட்ட மதிப்பின் வீதம்;

(c) மாநில அரசின் ஆதரவாக சலுகை பெற்றவருக்கு ஊக்கத்தொகைகள் வழங்கப்படலாம் என்பதான ஊக்கத்தொகைகள் குறித்து;

(d) செயற்குழுவில் உள்ள வல்லுநர்களின் பதவிக்கால அளவு மற்றும் அவர்களின் நியமனத்திற்கான வரையறைகளும் மற்றும் நிபந்தனைகளும்;

(e) வாரியத்தின் அல்லது அதன் குழுக்கள் ஏதொன்றின் அலுவல் சாரா உறுப்பினர்களுக்கு அல்லது வாரியம் அல்லது அதன் குழுக்கள் ஏதொன்றின் கூட்டங்களுக்கு சிறப்பு அழைப்பினராகும் நபர்களுக்கான செலுத்தத்தக்க கட்டணங்களும் படித்தொகைகளும்;

(f) ஒப்பந்தப்புள்ளிச் சட்டத்தின்படி கொள்முதல் செய்யும் செயற்பகுதியாக வாரியம் இருத்தல் வேண்டும் என்பதான செயற்திட்டங்களின் வகைகள்;

(g) கட்டமைப்புத் தீர்வையானது விதிக்கப்படக்கூடிய வீதமும் கால அளவும் ;

(h) வாரியமானது கட்டணத்தொகைகள், பயனாளர் கட்டணங்கள், தவறான பயன்பாட்டிற்கான கட்டணம் ஆகியவற்றை விதிக்கக்கூடிய வீதம்;

(i) தமிழ்நாடு கட்டமைப்பு மேம்பாட்டு நிதியமும் செயற்திட்ட தயாரிப்பு நிதியமும் பயன்படுத்துவதற்கான நோக்கங்கள்;

(j) தமிழ்நாடு கட்டமைப்பு மேம்பாட்டு நிதியமும் செயற்திட்ட தயாரிப்பு நிதியமும் மேலாண்மை செய்யப்படவேண்டிய மற்றும் பயன்படுத்தப்படவேண்டிய முறை;

(k) வாரியத்தால் கணக்குகள் பேணிவரப்படவேண்டிய முறையும் படிவமும்;

(l) வாரியத்தின் கணக்குகளின் ஆண்டு அறிக்கையானது தயாரிக்கப்படவேண்டிய படிவம்;

(m) வாரியத்தால் கணக்குகளும் தணிக்கை அறிக்கையும் அரசுக்கு அனுப்பப்படவேண்டிய கால வரம்பு;

(n) வாரியத்தால் அரசுக்குப் பணிநிதனுப்படவேண்டிய ஆண்டு அறிக்கையின் படிவமும் கால வரம்பும்;

(o) விதிகளில் வகைசெய்யப்படவேண்டிய அல்லது வகை செய்யப்படக்கூடிய பிற பொருட்பாடு எதுவும்.

**31. (1)** வாரியமானது இந்தச் சட்டத்தின் வகைமுறைகளுக்கும் அதன்படிச் செய்யப்பட்ட விதிகளுக்கும் இணங்கிய வகையில் ஒழுங்குமுறை விதிகளைச் செய்யலாம்.

ஒழுங்குமுறை விதிகளைச் செய்வதற்கான அதிகாரம்.

(2) குறிப்பாகவும் மேற்சொன்ன அதிகாரத்தின் பொது பாங்கிற்கு ஊறின்றியும் அத்தகைய ஒழுங்குமுறை விதிகள் பின்வரும் பொருட்பாடுகள் அனைத்திற்கும் அல்லது அவற்றில் ஏதொன்றுக்கும் வகை செய்யலாம், அதாவது:—

(a) நடைமுறையில் இயலும் என்பதான ஆய்வு மற்றும் விரிவான செயற்திட்ட ஆய்வின் மூலமாகக் கணிக்கப்படக்கூடிய அல்லது உறுதிபடுத்தக்கூடிய தகவல்;

(b) வாரியத்தின் அலுவலர்களையும் பணியாளர்களையும் நியமிப்பதற்காக உருவாக்கப்படக்கூடிய பதவிகள், அவர்களின் சம்பளம், படித்தொகைகள் மற்றும் பணி நிபந்தனைகள்;

(c) ஒப்பந்தப்புள்ளி ஆவணங்களின் படிவமும் முறையும் ஒப்பந்தப்புள்ளி ஆவணங்கள் வாரியத்தின் முன் ஒப்பளிப்பினைக் கோருகின்ற செயற்திட்டங்களின் வகை;

(d) வாரியத்தின் மற்றும் செயற்குழுவின் கூட்டங்களுக்கான கால அளவும் இடமும் மற்றும் அத்தகைய கூட்டங்களில் நடத்தப்படும் அலுவல் குறித்து பின்பற்றப்படவேண்டிய நடைமுறை, அத்தகைய கூட்டங்களுக்கான குறைவெண் வரம்பு;

(e) செலவுக்கேற்ற மதிப்புடையதாயிருக்கிற செயல்வழியை ஒப்புநோக்கும் பொருட்டும் நடைமுறைப்படுத்துதலின் செயல்வழியை ஏற்றுக்கொள்ளும் பொருட்டும், பொதுத் துறை செயல்வழிமூலமாகவும் பொது-தனியார் கூட்டாண்மைமூலமாகவும் நடைமுறைப்படுத்தக்கூடிய செயற்திட்டம் ஒன்றின் மதிப்பை உறுதிப்படுத்துவதற்கான 'பண மதிப்பிற்கான பரிசோதனை' குறித்து;

(f) 16-ஆம் பிரிவின்படி ஆதரவளிக்கும் முகவாண்மையால் கருதப்பட்ட செயற்திட்டத்தின் விவரங்கள் வெளியிடப்படவேண்டிய படிவமும் முறையும்;

(g) 16-ஆம் பிரிவின்படி ஆதரவளிக்கும் முகவாண்மையானது வாரியத்திற்கு அறிக்கை ஒன்றை பணிநிதனுப்ப வேண்டிய காலஅளவு;

(h) செயற்திட்ட மேலாளராக நியமனம் செய்வதற்கான அனுபவ கால அளவு;

(i) செயற்திட்ட மேலாண்மை வசதிக்கான உறுப்பினர்களின் எண்ணிக்கை, அவர்களது தகுதிகள், அதிகாரங்கள் மற்றும் அலுவல்கள்;

(j) 21-ஆம் பிரிவின்படி ஆதரவளிக்கும் முகவாண்மையால் வாரியத்திற்குப் பணிநிதனுப்பப்படும் கால முறைப்படியான மற்றும் தனி அறிக்கைகளின் படிவமும் முறையும்;

(k) ஒழுங்குமுறை விதிகளில் வகை செய்யப்படவேண்டிய அல்லது வகை செய்யப்படக்கூடிய பிற பொருட்பாடு எது குறித்தும்.

இணைப்புப் பட்டியல்களைத் திருத்துவதற்கான அதிகாரம்.

**32.** அரசானது, இந்தச் சட்டத்தின் இணைப்புப்பட்டியல்கள் எதனையும் **தமிழ்நாடு அரசிதழில்** அறிவிக்கை செய்வதன் வாயிலாகத் திருத்தலாம்.

இடர்ப்பாடுகளை நீக்குவதற்கான அதிகாரம்.

**33.** இந்தச் சட்டத்தின் வகைமுறைகளைச் செயற்படுத்துவதில் இடர்ப்பாடு எதுவும் எழுமானல், அரசானது அந்த இடர்ப்பாட்டை நீக்கும் நோக்கத்திற்காகத் தேவையானதாகவோ அல்லது உகந்ததாகவோ தனக்குத்தோன்றுகிற, இந்தச் சட்டத்தின் வகைமுறைகளுக்கு முரணாக இல்லாத அத்தகைய வகைமுறையை அறிவிக்கையின் வாயிலாகச் செய்யலாம்:

**வரம்புரை:** ஆனால், இந்தச் சட்டத்தின் தொடக்கத் தேதியிலிருந்து இரண்டு ஆண்டுகள் முடிவடைந்தற்குப் பின்பு அத்தகைய அறிவிக்கை எதுவும் பிறப்பிக்கப்படுதல் கூடாது.

விலக்களிப்பதற்கான அதிகாரம்.

**34.** அரசானது பதிவு செய்யப்படவேண்டிய காரணங்களுக்காக இந்தச் சட்டத்தின் வகைமுறைகள் அனைத்திலிருந்தும் அல்லது அவற்றில் ஏதொன்றிலிருந்தும் செயற்திட்டம் எதற்கும் அறிவிக்கையின் வாயிலாக விலக்களிக்கலாம்.

**35. (1). (2)** இந்தச் சட்டத்தின்படி செய்யப்பட்ட விதிகள் அல்லது ஒழுங்குமுறை விதிகள் அனைத்தும் அல்லது பிறப்பிக்கப்பட்ட அறிவிக்கைகள் அனைத்தும் **தமிழ்நாடு அரசிதழில்** வெளியிடப்படுதல் வேண்டும் மற்றும் குறிப்பிட்டதொரு தேதியில் நடைமுறைக்கு வரும் என வெளிப்படையாகத் தெரிவிக்கப்பட்டாலன்றி அவை அவ்வாறு வெளியிடப்பட்ட தேதியில் நடைமுறைக்கு வருதல் வேண்டும்

விதிகள்,  
ஒழுங்குமுறை  
விதிகள்,  
அறிவிக்கைகள்  
ஆகியவற்றை  
வெளியிடுதல்  
மற்றும்  
அவற்றை  
சட்டமன்றத்தின்  
முன்பு  
வைத்தல்.

(2) இந்தச் சட்டத்தின்படி செய்யப்பட்ட விதி அல்லது ஒழுங்குமுறை விதி அல்லது பிறப்பிக்கப்பட்ட அறிவிக்கை ஒவ்வொன்றும், அது அவ்வாறு செய்யப்பட்ட அல்லது பிறப்பிக்கப்பட்ட பின்பு கூடிய விரைவில் சட்டமன்றப்பேரவையில் வைக்கப்படுதல் வேண்டும்; மற்றும் அது அவ்வாறு வைக்கப்படும் கூட்டத்தொடர் அல்லது அடுத்தக் கூட்டத்தொடர் முடிவடைவதற்கு முன்பு அத்தகைய விதி அல்லது ஒழுங்குமுறை விதி அல்லது அறிவிக்கை எதிலும் மாற்றம் எதனையும் சட்டமன்றப்பேரவையானது செய்வதற்கு உடன்படுமாயின் அல்லது அந்த விதி அல்லது ஒழுங்குமுறை விதி அல்லது அறிவிக்கை பிறப்பிக்கப்படுதல் ஆகாது எனச் சட்டமன்றப்பேரவையானது முடிவு செய்யுமாயின், அந்த விதி அல்லது ஒழுங்குமுறை விதி அல்லது அறிவிக்கையானது, அதன்பின்பு அவ்வாறு மாற்றியமைக்கப்பட்ட அத்தகைய வடிவத்தில் மட்டுமே செயல்படவாம் பெறுதல் வேண்டும் அல்லது நேர்விறகேற்ப, செயல்படவாம் பெறாமலே போதல் வேண்டும்; எனினும், அவ்வாறு மாற்றியமைப்பது அல்லது நீக்கம் செய்வதெதுவும் விதியின்படி அல்லது ஒழுங்குமுறை விதியின்படி அல்லது அறிவிக்கையின்படி முன்னதாகச் செய்யப்பட்ட எதனின் செல்லுநன்மைக்கும் குந்தகமின்றி இருத்தல் வேண்டும்.

**36.** இந்தச் சட்டத்தின் வகைமுறைகள் அப்போதைக்கு நடைமுறையில் இருந்து வரும் பிற மாநிலச் சட்டம் எதிலும் முரணாக என்ன அடங்கியிருந்தபோதிலும் செயல் விளைவுகொள்ளுதல் வேண்டும்.

இச் சட்டம்பிற  
மாநிலச்  
சட்டங்களுக்கு  
மேலோங்கி  
நிற்றல்.

## I-ஆம் இணைப்புப்பட்டியல்.

## [2(i) எனும் பிரிவைக் காண்க.]

## துறைகள்.

- (1) சந்தைப்படுத்துதல் மற்றும் அறுவடைக்குப் பிந்தைய கட்டமைப்பு உள்ளடங்கலான வேளாண் கட்டமைப்பு.
- (2) குறுந்தாதுக்களின் மேம்பாடு.
- (3) குடிநீர் மற்றும் தொழில் துறை நீர் வழங்கும் முறைமைகள், உப்பு நீர் சுத்திகரிப்பு இயந்திர சாதனம்.
- (4) கல்வி தொடர்பான கட்டமைப்பு .
- (5) மீன் வளம்.
- (6) வாயு மற்றும் வாயுப்பணிகள்.
- (7) சுகாதார கட்டமைப்பு.
- (8) குடிசைப் பகுதி மேம்பாடு மற்றும் துணை நகரங்களின் மேம்பாடு உள்ளடங்கலான வீட்டு வசதி.
- (9) தொழில்துறை பூங்காக்கள் மற்றும் சிறப்புப்பொருளாதார மண்டலங்கள் உள்ளடங்கலான தொழிற்பேட்டைகள்.
- (10) தகவல் தொடர்பு தொழில் நுட்பம் தொடர்பான செயற்திட்டங்கள்.
- (11) தேசிய நீர் வழிகள் நீங்கலான பிற உள்ளாட்டு நீர் வழிகள்.
- (12) அணைகள், நீர்ப்பாசன அமைப்புகள், கால்வாய்கள் உள்ளடங்கலான நீர்ப்பாசனம்.
- (13) நிலத்தைச் சீரமைக்கும் செயற்திட்டங்கள்.
- (14) கப்பந்துறைகள் (பெரிய கப்பந்துறைகள் தவிர பிற) மற்றும் அங்குள்ள துறைமுகங்கள்.
- (15) மின் உற்பத்தி, மின்சாரத்தை அனுப்பதல் மற்றும் பங்கீட்டு முறைமைகள்.
- (16) இருப்பூர்திக்கு மேற்செல்லும் மற்றும் அடியில் செல்லும் பாலங்கள் மற்றும் புறவழிச்சாலைகள் உள்ளடங்கலான சாலைகள் மற்றும் பாலங்கள்.
- (17) திடக்கழிவு மேலாண்மை.
- (18) விளையாட்டுகள் மற்றும் பொழுதுபோக்குக் கட்டமைப்பு.
- (19) சுற்றுலா மற்றும் விருந்தோம்பல் சார்ந்த செயற்திட்டங்கள்.
- (20) நகர்புறப் போக்குவரத்து முறைமை, பேருந்து முனைகள், பன்முக நிறுத்த வசதிகள்.
- (21) கழிவு நீர், கழிவு நீர் கால்வாய் சுத்திகரிப்பு முறைமைகள்.



**II - ஆம் இணைப்புப்பட்டியல்.**

**(17-ஆம் பிரிவைக் காண்க.)**

**சலுகை உடன்பாடுகளின் தன்மை.**

**1. முதலீடு அல்லது நிதி அளித்தல் தொடர்பான உடன்பாடுகள்.**

**(i) ஏற்படுத்துதல்-செயற்படுத்துதல் மற்றும் மாற்றீடு செய்தல்.**—இது, சலுகை பெற்றவர் தனக்கு வழங்கப்பட்டுள்ள கட்டமைப்பு வசதி ஒன்றிற்கு நிதியளித்தல் அதனை செயற்படுத்துதல் மற்றும் பேணி வருதல் உள்ளடங்கலாக அதன் கட்டுமானத்தை மேற்கொள்ளும் ஒப்பந்த உடன்பாடு ஒன்றாகும். சலுகை பெற்றவர், இந்த வசதியினை குறிப்பிட்டதொரு கால அளவுக்குச் செயற்படுத்தவும், அக்கால அளவின்போது, செயற்திட்டத்தில் செய்யப்பட்ட முதலீட்டைத் திரும்பப் பெற இயல்விப்பதற்குரிய தீர்வைகள், கட்டணத்தொகைகள், வாடகைகள், கட்டணங்கள் ஆகியவற்றை ஒப்பந்தத்தில் பதிவு செய்யப்பட்டவாறு பயனாளர்களின்மீது விதிப்பதற்கும் அனுமதிக்கப்படுவார். ஒப்பந்த உடன்பாட்டில் குறித்துரைக்கப்படும் அந்தக் குறிப்பிட்ட கால அளவு முடிவறும் போது சலுகை பெற்றவர் அந்த வசதியினை அரசுக்கு மாற்றீடு செய்வார்.

**(ii) ஏற்படுத்துதல் - சொந்தமாக்குதல் மற்றும் செயற்படுத்துதல்.**—இது, சலுகை பெற்றவர், கட்டமைப்பு அல்லது மேம்பாட்டு வசதி ஒன்றுக்கு நிதி அளிப்பதற்கும் அதனைக் கட்டமைப்பதற்கும் சொந்தமாக்குவதற்கும், செயற்படுத்துவதற்கும் மற்றும் பேணிவருவதற்கும் அதிகாரமளிக்கப்பட்டுள்ளதும் மற்றும் சலுகை பெற்றவர், அந்த வசதியின் பயனாளர்களிடமிருந்து பயனாளர் கட்டணங்களை வசூலிப்பதன்மூலம், மொத்த முதலீட்டைத் திரும்பப் பெறுவதற்கு அனுமதிக்கப்பட்டுள்ளதும் ஒப்பந்த உடன்பாடு ஒன்றாகும். இதில் நிலத்தின் உடைமையானது அரசிடம் உற்றடைந்திருக்கும், இந்தச் செயல்வழியில், சலுகை பெற்றவர் வசதியின் சொத்திருப்புகளைச் சொந்தமாகக் கொண்டிருப்பார் மற்றும் அதன் செயற்பாட்டையும் அதனைப் பேணி வருதலையும் அந்த வசதியைச் செயல்படுத்தும் நபர் ஒருவருக்கு ஒதுக்கீடு செய்யத் தெரிவு செய்யலாம். இந்த அமைப்பில் வசதியை அரசுக்கு மாற்றீடு செய்வது குறித்து கருதப்படவில்லை எனினும் குறித்துரைக்கப்பட்டுள்ள காலஅளவிற்குப் பின்பு அரசானது அதன் கடப்பாடுகளை முடிவறச் செய்யலாம்.

**(iii) ஏற்படுத்துதல் - சொந்தமாக்குதல் - செயற்படுத்துதல் - மாற்றீடு செய்தல்.**—இது, சலுகை பெற்றவர், செயற்திட்டம் ஒன்றுக்கு நிதி அளிப்பதற்கும், அதனை கட்டமைப்பதற்கும் பேணி வருவதற்கும் மற்றும் செயற்படுத்துவதற்கும் அதிகாரமளிக்கப்பட்டுள்ளதும் அத்தகைய செயற்திட்டமானது குறித்துரைக்கப்பட்ட கால அளவு ஒன்றுக்குச் சலுகை பெற்றவரிடம் உற்றடைவதற்குமான ஒப்பந்த உடன்பாடு ஒன்றாகும். இந்த செயற்பாட்டுக் கால அளவின்போது செயற்திட்டத்தில் செய்யப்பட்ட முதலீட்டைத் திரும்பப்பெறும் வகையில் ஒப்பந்த உடன்பாட்டில் குறித்துரைக்கப்படும் பயனாளர் கட்டணங்களை விதிப்பதற்கு சலுகை பெற்றவர் அனுமதிக்கப்படுவார். சலுகை பெற்றவர் செயற்பாட்டின் குறித்துரைக்கப்பட்ட கால அளவு முடிவடைந்ததற்குப் பின்பு, செயற்திட்டத்தை அரசுக்கு மாற்றீடு செய்யும் கடப்பாடுடையவராவார்.

**(iv) ஏற்படுத்துதல் - மாற்றீடு செய்தல் மற்றும் செயற்படுத்துதல்.**—இது, சலுகை பெற்றவர் கட்டமைப்பு வசதி ஒன்றை, திருப்பு - திறவுகோல் ஒன்றின் அடிப்படையில், மதிப்பு மிகைப்படல், தாமதங்கள், குறித்துரைக்கப்பட்டுள்ள நிறைவேற்ற இடர்வரவுகள் ஆகியவற்றை ஊகத்தின் அடிப்படையில் ஏற்றுக்கொள்ளும் வகையில் கட்டுமானம் செய்வதற்கு அரசால் ஒப்பந்தம் செய்வதான ஒப்பந்த ஏற்பாடு ஒன்றாகும். வசதி அமைப்பானது நிறைவாக வேலை செய்கிறது எனில், சலுகை பெற்றவர் அந்த வசதியைச் செயற்படுத்தவும் சலுகை உடன்பாட்டில் குறித்துரைக்கப்பட்டுள்ள பயனாளர் கட்டணங்களை வசூலிக்கவும் உரிமை வழங்கப்படுகிறார். இந்த ஏற்பாட்டில் வசதிகளின் உரிமை மூலங்கள் எப்பொழுதும் அரசிடமே உற்றடைந்திருக்கும்.

**(v) வடிவமைத்தல் - ஏற்படுத்துதல் - நிதி அளித்தல் செயற்படுத்துதல் - மாற்றீடு செய்தல்.**—இது குறித்துரைக்கப்பட்ட கால அளவு முடிவடைந்ததற்குப் பின்னரும், அந்தச் செயற்திட்டத்தை அரசுக்கு மாற்றீடு செய்வதற்கு முன்னரும், அந்த வசதி அமைப்பை வடிவமைத்தல், ஏற்படுத்துதல், அதற்கு நிதி அளித்தல், அதனைச் செயற்படுத்துதல் ஆகியவற்றிற்கான பொறுப்பு சலுகை பெற்றவருக்கு வழங்கப்பட்டுள்ள ஒப்பந்த ஏற்பாடு ஒன்றாகும். சலுகையுரிமை பெற்றவர் இந்த வசதியினைக் குறிப்பிட்டதொரு கால அளவுக்குச் செயற்படுத்தவும், அக்கால அளவின்போது, செயற்திட்டத்தில் செய்யப்பட்ட முதலீட்டைத் திரும்பப் பெற இயல்விப்பதற்குரிய தீர்வைகள், கட்டணத்தொகைகள், வாடகைகள்,

கட்டணங்கள் ஆகியவற்றை ஒப்பந்தத்தில் அமைக்கப்பட்டுள்ளவாறு பயனாளர்களின்மீது விதிப்பதற்கு அனுமதிக்கப்படுவார்.

## 2. செயற்பாடுகள் மற்றும் பேணி வருதல் தொடர்பான உடன்பாடுகள்.

(i) **மேலாண்மை உடன்பாடு.** - அரசானது குறித்துரைக்கப்பட்டுள்ள மறுபயன் செலுத்துவதன் பேரில், உடன்பாட்டில் குறித்துரைக்கப்பட்டுள்ள கால அளவிற்கு செயற்திட்டம் ஒன்றின் செயற்பாட்டை சலுகை பெற்றவரிடத்தில் ஒப்படைக்கும் ஒப்பந்த ஏற்பாடு இதுவாகும். அத்தகைய உடன்பாட்டில் அரசானது, பயனாளர் கட்டணங்களை விதிக்கலாம்; மற்றும் தாமாகவே அவற்றை வசூலிக்கலாம்; அல்லது மறு பயனுக்காக சலுகை பெற்றவர் எவரிடமும் வசூல் செய்வதை ஒப்படைக்கலாம். அவ்வாறு அவர் பயனாளர் கட்டணங்கள் வசூலித்த பின்பு, அவற்றை அரசுக்குச் செலுத்தல் வேண்டும்.

(ii) **குத்தகை மேலாண்மை உடன்பாடு.** - அரசானது, அதற்குச் சொந்தமான செயற்திட்டம் ஒன்றைச் சலுகை பெற்றவருக்கு ஒப்பந்தத்தில் குறித்துரைக்கப்பட்டுள்ள கால அளவிற்கு அந்த செயற்திட்டத்தைச் செயற்படுத்தவும் பேணிவரவும் அனுமதி வழங்கப்பட்ட குத்தகைக்கு விடுவதற்கான ஒப்பந்த உடன்பாடாகும். இதில் செயற்திட்டத்தின் முதலீட்டைத் திரும்பப்பெற இயல்விக்கும் வகையில், உடன்பாட்டில் குறித்துரைக்கப்பட்டவாறான உரிய கட்டணத்தொகைகள், வாடகைகள், கட்டணங்கள் ஆகியவற்றை பயனாளர்களின்மீது விதிப்பதற்கு சலுகை பெற்றவர் அனுமதிக்கப்படுவார்.

(iii) **ஏற்படுத்துதல் - குத்தகைக்கு விடுதல் மற்றும் மாற்றீடு செய்தல்.** - இது, சலுகை பெற்றவர் செயற்திட்டத்திற்கு நிதியளிப்பதற்கும் அதனைக் கட்டமைப்பதற்கும் மற்றும் அது நிறைவுறுதலின் பேரில் அரசிடம் ஒப்படைவு செய்வதற்கும் மேற்கொள்ளும் ஒப்பந்த உடன்பாடு ஒன்றாகும். அதன் பின்பு அரசானது, அந்த வசதியை குறித்த காலஅளவு ஒன்றுக்கு அதே செயற்படுத்துநருக்கு குத்தகை ஏற்பாடு ஒன்றின் பேரில் அளிக்கும்; அதன் பின்பு அந்த வசதியின் உரிமையானது தாமாகவே அரசுக்கு மாற்றீடு செய்யப்படும்.

(iv) **மறு சீரமைத்தல் - செயற்படுத்துதல் மற்றும் மாறுதல் செய்தல்.** - இருந்துவரும் வசதி அமைப்பு ஒன்றை, முதலீடு செய்வதற்கும், அதனைப் புதுப்பிப்பதற்கும், செயற்படுத்துவதற்கும் மற்றும் காலஅளவு ஒன்றுக்குப் பேணி வருவதற்கும் அந்த காலஅளவு முடிவடைந்ததும் அந்த வசதி அமைப்பினை அரசுக்குத் திரும்ப அளிப்பதற்கும் சலுகை பெற்றவருக்கு ஒப்படைவு செய்வதற்கான ஒப்பந்த ஏற்பாடு ஒன்றாகும். சலுகை பெற்றவர் இந்த வசதியினை குறிப்பிட்டதொரு கால அளவுக்குச் செயற்படுத்தவும், அக்கால அளவின்போது, செயற்திட்டத்தில் செய்யப்பட்ட முதலீட்டைத் திரும்பப் பெற இயல்விப்பதற்குரிய கட்டணத்தொகைகள், வாடகைகள், கட்டணங்கள் ஆகியவற்றை ஒப்பந்தத்தில் அமைக்கப்பட்டவாறு பயனாளர்களின்மீது விதிப்பதற்கும் அனுமதிக்கப்படுவார்.

(v) **மறு சீரமைத்தல் - சொந்தமாக்குதல் - செயற்படுத்துதல்.** - இருந்துவரும் வசதி அமைப்பு ஒன்றை, முதலீடு செய்வதற்கும், அதனைப் புதுப்பிப்பதற்கும், செயற்படுத்துவதற்கும் அந்த மேம்பாட்டு வசதி அமைப்பினைப் பேணி வருவதற்கும் சலுகை பெற்றவரிடம் ஒப்படைவு செய்யப்பட்டுள்ள, வசதி அமைப்பின் பயனாளர்களிடமிருந்து பயனாளர் கட்டணங்களை வசூலிப்பதன்மூலம் மொத்த முதலீட்டைத் திரும்பப்பெறும் வகையில் அனுமதிக்கப்பட்டுள்ள ஒப்பந்த ஏற்பாடாகும். நிலத்தின் உரிமையானது அரசிடம் உற்றடைதல் வேண்டும். இந்த ஏற்பாட்டில் அரசுக்கு அந்த வசதி அமைப்பினை மாற்றீடு செய்வது குறித்து கருதப்படவில்லை; எனினும் அரசானது குறித்துரைக்கப்பட்டுள்ள கால அளவு ஒன்றுக்குப் பின்னர் அதன் கடப்பாடுகளை முடிவுறச் செய்யலாம்.

**நோக்க - காரண விளக்கவுரை**

மேதகு ஆளுநர் அவர்கள், 2011 ஆம் ஆண்டு, ஜூன் திங்கள் 3 ஆம் நாள் சட்டமன்றப் பேரவையில் உரையாற்றுகையில், இந்த அரசு 'தமிழ்நாடு 2025 தொலைநோக்கு பார்வைத் திட்டம்' (பின்னர் 'தமிழ்நாடு 2023 தொலைநோக்கு பார்வைத் திட்டம்' என பெயரிடப்பட்டது) ஒன்றைத் தயாரித்து வளர்ச்சிக்குத் தடையாக உள்ள காரணிகளைக் கண்டறிந்து களைவதுடன், வளர்ச்சியை ஊக்குவிக்கக்கூடிய முக்கிய கட்டமைப்புத் திட்டங்களைக் கண்டறிந்து முன்னுரிமையில் செயல்படுத்தி தமிழகத்தை வளர்ச்சிப் பாதையில் கொண்டு செல்ல பாடுபடும் என அறிவித்தார்கள்.

2. மேலும், மாண்புமிகு நிதி அமைச்சர் அவர்கள், 2011-12 ஆம் ஆண்டு நிதி நிலை அறிக்கையில், மாண்புமிகு முதலமைச்சரின் தலைமையில் தமிழ்நாடு கட்டமைப்பு மேம்பாட்டு வாரியம் ஒன்றினை இந்த அரசு உருவாக்கும் என்றும், இந்த வாரியம், தொடர்ந்து பல்வேறு திட்டக் கருவினைக் கண்டறிந்து, தக்க மதிப்பீடு செய்து அவற்றின் தன்மைக்கேற்ப அரசே நேரடியாகவோ அல்லது அரசு-தனியார் பங்களிப்பு முறையிலோ இத்திட்டங்களை நிறைவேற்றுவதை உறுதி செய்யும் என அறிவித்தார்கள்.

3. மேலும், மேதகு ஆளுநர் அவர்கள், 2012 ஆம் ஆண்டு, ஜனவரி திங்கள் 30 ஆம் நாள் சட்டமன்றப் பேரவையில் உரையாற்றுகையில், முக்கியமான உள்கட்டமைப்புத் திட்டங்களைக் கண்டறிதல், முன்னுரிமைப்படுத்துதல், ஒப்புதல் அளித்தல், விரைந்து நடைமுறைப்படுத்துதல் போன்றவற்றை வழி நடத்தக் கூடிய தமிழ்நாடு கட்டமைப்பு மேம்பாட்டு வாரியத்தினை தோற்றுவிப்பதற்கான சட்ட முன்வடிவு வரும் வரவு-செலவுத் திட்ட கூட்டத் தொடரின்போது அறிமுகப்படுத்தப்படும் என அறிவித்தார்கள். மேற்சொன்ன நோக்கத்தினை சட்டமாக இயற்ற இந்த அரசு முடிவு செய்துள்ளது.

4. இச் சட்ட முன்வடிவு மேற்சொன்ன முடிவிற்குச் செயல்வடிவம் கொடுக்க விழைகிறது.

**ஓ. பன்னீர்செல்வம்,**  
நிதி அமைச்சர்.

**சட்டமியற்று அதிகார ஒப்படைவு பற்றிய குறிப்பு.**

இச் சட்டமுன்வடிவின் 1, 2, 3, 4, 6, 7, 8, 9, 10, 12, 13, 14, 15, 16, 18, 19, 20, 21, 22, 23, 24, 25, 26, 27, 30, 31, 32, 33, 34 கூறுகள் அவற்றில் குறித்துரைக்கப்பட்டுள்ள நோக்கங்களுக்காக, அறிவிக்கைகளைப் பிறப்பிக்கவோ அல்லது விதிகளை அல்லது ஒழுங்குமுறை விதிகளைச் செய்யவோ அல்லது நேர்விற்கேற்ப ஆணைகளைப் பிறப்பிக்கவோ மாநில அரசுக்கும் தமிழ்நாடு கட்டமைப்பு மேம்பாட்டு வாரியத்திற்கும் அதிகாரமளிக்கின்றன.

2. ஒப்படைவு செய்யப்பட்ட அதிகாரங்கள் இயல்பானவையேயன்றி தனித்தன்மை வாய்ந்தவையல்ல.

**நிதிப்பற்றிய குறிப்பு.**

இச் சட்டமுன்வடிவு கட்டமைப்புச் செயற்திட்டங்களுக்கு நிதி அளிப்பதற்காகவும், அவற்றை வடிவமைப்பதற்காகவும், அவற்றின் கட்டுமானத்திற்காகவும் அவற்றைப் பேணி வருவதற்காகவும் மற்றும் அவற்றைச் செயற்படுத்துவதற்காகவும் இம்மாநிலத்தில் ஏற்றதொரு மற்றும் வசதியானதொரு சூழலுக்கு வகை செய்வதன் பொருட்டு, தமிழ்நாடு கட்டமைப்பு மேம்பாட்டு வாரியம் ஒன்றை நிறுவியமைப்பதற்கு வகை செய்கிறது.

2. இச் சட்டமுன்வடிவானது சட்டமாக இயற்றப்பட்டால், இம்மாநிலத்தொகு நிதியத்திலிருந்து செலவு செய்ய நேரிடும். எனினும், கருதியுள்ள இந்தச் சட்டத்தை இயற்றுவதன் விளைவாக ஏற்படக்கூடிய செலவு இவ்வளவு என்பதை எந்தக் கோணத்திலும் துல்லியமாக இந்தக் கட்டத்தில் மதிப்பிட்டுக் கூற இயலாது.

**ஓ. பன்னீர்செல்வம்,**  
நிதி அமைச்சர்.

அ.மு.பி. ஜமாலுதீன்,  
செயலாளர்.